

سلسلہ مطبوعات

برکاء Barakaath بک ڈپو
Book Depot

۶۷



حکیم الامت حضرت مولانا اشرف علی تھانوی
کا بافیض رسالہ

جزاء الاعمال

تسهیل و ترتیب

مولانا محمد عبدالقوی

ناظم ادارہ اشرف العلوم حیدرآباد

ناشر

برکاء Barakaath بک ڈپو ۹ ادراۃ اشرف العلوم حیدرآباد
Book Depot

بِسْمِ اللّٰهِ الرَّحْمٰنِ الرَّحِیْمِ

قال الله تعالى: مَنْ عَمِلَ صَالِحًا فَلِنَفْسِهِ ۖ وَمَنْ أَسَاءَ فَعَلَيْهَا (الباقية: ۱۵)

سلسلہ اصلاح و تربیت ۷

حکیم الامت مجدد الملت حضرت مولانا اشرف علی تھانویؒ
کا بافیض رسالہ

جزاء الاعمال

تسہیل و ترتیب

مولانا محمد عبدالقویؒ

ناظم ادارہ اشرف العلوم حیدرآباد

ناشر

۶۷

سلسلہ مطبوعات

برکات Barakaath بک ڈپو و اشرف العلوم پبلسٹس حیدرآباد
Book Depot

مشمولاتِ کتاب

نمبر شمار	عناوین	صفحہ نمبر
۱	پیش گفتار	۳
۲	تقدیم	۶
۳	اعمال کے دنیوی اثرات کی تحقیق	۱۰
۴	گناہ کے کاموں کے چند دنیوی نقصانات	۱۵
۵	نیک کاموں کے چند دنیوی فائدے	۲۴
۶	اعمال کے اخروی اثرات کی تحقیق	۳۶
۷	گناہ کے کاموں کے چند اخروی نقصانات	۴۳
۸	نیک کاموں کے چند اخروی فائدے	۴۷
۹	ایک نیک مشورہ	۵۳
۱۰	نیک بننے اور گناہ چھوڑنے کی چند آسان تدبیریں	۵۵
۱۱	چند نفسانی شبہات اور اُن کا جواب	۵۹

پیش گوئی کفار

بسم اللہ الرحمن الرحیم - وبہ نستعین

یہ رسالہ ”جزاء الاعمال“ حکیم الامت حضرت تھانوی رحمہ اللہ کا ہے، اس کے نام ہی سے پتہ چل جاتا ہے کہ اس کا عنوان کیا ہے، یعنی آدمی کے اچھے بُرے اعمال کا بدلہ!، اس رسالے میں حضرت نے چند ابواب میں نہایت کام کی اور اصلاح حال میں مدد کرنے والی باتیں تحریر فرمائی ہیں، یہ رسالہ آپ نے ایک مقدمہ، چار ابواب اور ایک خاتمے کی صورت میں تحریر فرمایا ہے، مقدمے میں اعمال پر جزا و سزا مرتب ہونے کے عقیدے کا ذکر ہے، پہلے باب میں گناہوں کے دنیوی نقصانات، دوسرے باب میں طاعت کے دنیوی فائدے، تیسرے میں گناہ کے اخروی نقصانات، چوتھے میں طاعت کے اخروی فوائد اور خاتمے میں ایک نیک مشورہ اور چند نفسانی وساوس کا جواب ہے۔

بہت اختصار کے باوجود بہت ہی اہم اور نافع مواد اس رسالے میں جمع کیا گیا ہے اور بلاشبہ ہزار ہا بندگانِ خدا مرد و خواتین نے اس کی برکت سے گناہوں کو چھوڑا اور نیکو کاری کا راستہ اختیار کیا ہے، مگر آج کل مسلمانوں — بالخصوص جنوبی ہند کے مسلمانوں — کا اردو زبان سے متعلق جولا پروائی کا رویہ ہے اور انگلش میڈیم اسکولوں میں تعلیم کے عام رجحان نے اردو زبان کے پڑھنے پڑھانے سے جو تعلق ختم کر دیا ہے اس کی وجہ سے بہت بڑا طبقہ تو اردو کتابوں ہی سے استفادہ کرنے سے قاصر ہے، اور جن کو اردو سے تعلق ہے وہ بھی زیادہ فصیح یا علمی

اصطلاحات والی اردو نہیں جانتے، اس لئے ضرورت ہے کہ نوجوانوں کے لئے اپنے بزرگوں کی مبارک اور نہایت مفید خدمات کو انگریزی میں منتقل کیا جائے اور اردو جاننے والوں کے لئے ان کتابوں کی تسہیل کی جائے مگر اس کام کی طرف علماء نے کوئی خاص توجہ نہیں کی۔

اکابر کا اصلاحی لٹریچر چھپ رہا ہے مگر جوں کا توں، اس میں بھی کتابوں کی اغلاط، اور اب کمپیوٹر سے کمپوزنگ کرنے والوں کی لاعلمی و نادانی اس قدر ہے کہ لاعلمی کا ”لا“ ایک سطر میں اور ”علمی“ دوسری سطر میں، نادانی کا ”ناد“ ایک سطر میں اور ”انی“ دوسری سطر میں نظر آتا ہے۔ خدا کی پناہ! اردو کتابوں کے پڑھتے وقت ناشرین سے جا کر لڑنے کو جی چاہتا ہے کہ اپنی تجارت کے لئے ٹائٹلوں کو حسین بنانے کی تو فکر ہے مگر کتاب کے ذریعے دین کو صحیح طریقہ پر پھیلانے سے کوئی دل چسپی نہیں ہے، ایسی ایسی غلطیاں کہ کئی دفعہ کتاب پڑھنا شروع کر کے رکھ دیتا ہوں یا اگر ضروری ہو تو پھر ایک دفعہ صحیح اغلاط کرتا ہوں دوبارہ استفادے کے لئے پڑھتا ہوں^۱۔

میں اب ان شکایتوں کی تفصیل میں گئے بغیر عرض کرنا چاہتا ہوں کہ اپنے متعلقین و سائلین کو باوجود اچھے جذبات و نیک احساسات کے بھی کوئی صحیح و سہل راستہ دکھانا بہت مشکل ہو رہا ہے، جو کچھ زبانی بتایا جاسک رہا ہے وہ طرفین کو زیادہ موقع نہ ہونے کی وجہ سے ناکافی ہے، اور مطالعے کی تلقین کے لئے پُر مغز اور بامقصد لٹریچر سامنے نہیں ہے، اس لئے ایک نصاب تربیت و اصلاح کی بہت فکر تھی جو اکابر کی تعلیم و تحقیق کے مطابق ہو اور اپنی نااہلی کے مضرات سے محفوظ ہو۔

الحمد للہ اس لاک ڈاؤن کی فرصت میں اس سلسلے میں حق تعالیٰ کی توفیق سے ایسے ایک نصاب کی تیاری چل رہی ہے، چوں کہ اس موضوع پر حضرت حکیم الامتؒ کی خدمات بہت مقبول و معتبر ہیں اس لئے زیادہ تر حصہ انہیں سے لیا گیا ہے، تاہم قدرے تصرف کے ساتھ! اور وہ تصرف یہ ہے:-

۱۔ یہ بھی اندازہ ہوا کہ مکمل تصحیح کے بعد جب یہ کمپوز صاحب سینگ کرتے ہیں تو بعض جگہ الفاظ ایک دوسرے میں داخل ہو کر ناقابل فہم بن جاتے ہیں۔

۱۔ مکمل کے بجائے منتخب حصہ لیا گیا۔

۲۔ ابواب کی ترتیب جہاں ضرورت ہو بدل لی گئی۔

۳۔ عبارت میں نفس تعبیر اور مواد و مقصود کو متاثر کئے بغیر اہل زمانہ کی رعایت سے تسہیل کر لی گئی۔

۴۔ احادیث کی تخریج کا اہتمام کیا گیا۔ البتہ زیر نظر رسالہ ”جزاء الاعمال“ مکمل ہے منتخب نہیں، باقی تصرفات اس میں بھی ہوئے ہیں۔

اللہ تعالیٰ سے دعا ہے کہ وہ اس کوشش کو خالص اپنی رضا کے لئے بنا کر قبول فرمائے، حضرت حکیم الامتؒ کی مغفرت فرمائے، درجات بلند کرے، اور اس عاجز کے لئے حُسنِ خاتمہ و مغفرتِ کاملہ مقدر فرمائے۔ آمین

والسلام علی النبی الکریم

محمد عبدالقوی غفرلہ

۵/ ذی الحجہ ۴۱ ہجری

تقدیم

از: حکیم الامت مجدد الملت حضرت مولانا اشرف علی تھانوی رحمہ اللہ

یہ ناچیز و ناکارہ اپنے دینی بھائیوں کی خدمت میں عرض کرتا ہے کہ اس وقت ہم لوگوں کی جو حالت ہو گئی ہے وہ سب کو معلوم ہے کہ نیک کاموں میں کاہلی و غفلت، اور گناہ کے کاموں میں مشغولی اور دل چسپی بڑھتی جا رہی ہے، اس عام صورتِ حال میں غور کرنے سے اس کی وجہ یہ سمجھ میں آتی ہے کہ عام طور سے لوگ اچھے اور بُرے کاموں کے نتائج و اثرات کے بارے میں اس غلط فہمی میں مبتلا ہیں کہ ان کا تعلق بس آخرت سے ہے، یہ بات ذہنوں میں بھی نہیں ہے کہ اعمال کے نتائج کا تعلق صرف آخرت سے نہیں اس دنیا سے بھی ہے، فطری طور پر چوں کہ غلبہٴ نفس کی وجہ سے آدمی اس دنیا کے نفع و نقصان کو آخرت کے نفع و نقصان پر ترجیح دیتا ہے اور اس کی فکر میں زیادہ لگا رہتا ہے، ادھر ناقص معلومات یا ناواقفیت کی وجہ سے نیکی کا فائدہ اور گناہ کا نقصان دنیا میں بھی پہنچنے کے قائل نہیں ہے، اس لئے طاعات میں رغبت اور گناہوں سے نفرت نہیں ہو پا رہی ہے۔

جہاں تک آخرت کے فوائد اور نقصانات کی بات ہے تو اگرچہ وہ عقیدے کے درجے میں مانے ہوئے ہیں لیکن سچی بات یہ ہے کہ اعمال اور ان کے عواقب و نتائج میں جو تعلق اور مضبوط رشتہ ہے اس کا جس طرح یقین ہونا چاہیے وہ حاصل نہیں ہے، عام لوگوں کا تقریباً یہ ذہن بن گیا ہے کہ دنیا کا یہ نظام بس یوں ہی عادت کے طور پر چل رہا ہے اور اسی طرح چلتا رہے گا، بس اللہ تعالیٰ جس کو چاہیں گے پکڑ کر جہنم میں ڈال دیں گے اور جس کو چاہیں گے جنت میں بھیج دیں گے، اعمال کا گویا اس میں کچھ دخل ہی نہیں، حالاں کہ یہ خیال کتاب و سنت کی روشنی میں

بالکل غلط ہے، جنت میں داخل اور جہنم سے نجات کے اسباب میں ہمارے اعمال کا بھی بڑا دخل ہے اور ان پر جنت دوزخ کے فیصلوں کا مدار بھی رکھا گیا ہے، چند آیات بہ طور نمونہ کے پیش کرتا ہوں۔

حق تعالیٰ کا ارشاد ہے:

فَلَمَّا عَتَوْا عَنْ مَّا نُفُؤَا عَنْهُ قُلْنَا لَهُمْ كُونُوا قِرَدَةً خَاسِئِينَ ﴿۳۶﴾
 جب ان لوگوں نے سرکشی اختیار کی اس چیز سے جس سے وہ منع کئے گئے تھے تو ہم نے ان سے کہا تم سب ذلیل بندر ہو جاؤ۔
 (سورۃ الاعراف: ۱۶۶)

اس سے صاف معلوم ہوا کہ دنیا میں اس سزا کا سبب ان کی سرکشی بنی۔

فَلَمَّا اسْفُؤْنَا انْتَقَمْنَا مِنْهُمْ فَأَغْرَقْنَاهُمْ اَجْمَعِينَ ﴿۵۵﴾
 جب انہوں نے ہم کو ناراض کیا تو ہم نے ان سے بدلہ لیا، ان سب کو ہم نے غرق کر دیا۔
 (سورۃ الزخرف: ۵۵)

اس سے بھی صاف معلوم ہو رہا ہے کہ اللہ تعالیٰ کو ناراض کرنا اس پکڑ کا سبب بنا۔

اِنْ تَتَّقُوا اللّٰهَ يَجْعَلْ لَّكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ
 اگر تم اللہ تعالیٰ سے ڈرو گے تو اللہ تعالیٰ تمہارے حق میں فیصلہ کر دیں گے، اور تم سے تمہاری برائیوں کو دور کر دیں گے۔
 (سورۃ الانفال: ۲۹)

دیکھئے اس جگہ بتا رہے ہیں کہ برائیوں کے دور ہونے کا سبب تقویٰ اور پرہیزگاری ہے۔

وَاَنْ لَّوِ اسْتَقَامُوا عَلَى الطَّرِيقَةِ لَأَسْقَيْنَهُمْ مَّاءً غَدَقًا ﴿۱۶﴾
 اگر وہ سیدھے راستے پر جمے رہتے تو ہم ان کو خوب سیراب کرتے۔
 (سورۃ الجن: ۱۶)

یہاں بھی بتلایا گیا ہے کہ دنیا میں خوش حالی کا سبب دین پر ثبات و استقامت ہے، اسی

طرح آخرت کی ناکامی میں بھی ہمارے اعمال کا دخل ہے۔ ارشاد خداوندی ہے:

ذٰلِكَ بِمَا قَدَّمْتُمْ اَيْدِيَكُمْ
یہ انجام تمہارے آگے بھیجے ہوئے اعمال
(سورۃ الانفال: ۵۱) کا ہے۔

ذٰلِكَ جَزَاؤُهُمْ بِاَنَّهُمْ كَفَرُوا بِآيَاتِنَا
یہ برا انجام اس لئے ہے کہ انہوں نے
(سورۃ الاسراء: ۹۸) ہماری نشانیوں کا انکار کیا۔

فَعَصَوْا رَسُوْلَ رَبِّهِمْ فَاَخَذَهُمْ
انہوں نے اپنے پروردگار کے رسول کی
اَخَذَتْ رَاٰیۃً ۝۱۰ (سورۃ الحاقۃ: ۱۰) نافرمانی کی تو اللہ تعالیٰ نے ان کی سخت
پکڑ کی۔

فَاُولَٰٓئِكَ اَنَّهُ كَانَ مِنْ الْمُسَبِّحِيْنَ ۝۱۳۳
اگر وہ (یونسؑ) تسبیح کرنے والوں میں نہ
لَلْبِثِ فِيْ بَطْنِهَا اِلٰی یَوْمِ یُبْعَثُوْنَ ۝۱۳۴
ہوتے تو مچھلی کے پیٹ میں قیامت تک
(سورۃ الطُّفَّت: ۱۳۳، ۱۳۴) رہ جاتے۔

وَلَوْ اَنَّهُمْ فَعَلُوْا مَا يُوعَظُوْنَ بِهٖ
اور اگر وہ لوگ وہ کام کرتے جن کی انہیں
لَکَانَ خَيْرًا لَّهٗمْ
تاکید کی گئی تھی تو ان کے حق میں بہتر
(سورۃ النساء: ۶۶) ہوتا۔

ایسی آیتوں سے قرآن کریم بھر پڑا ہے جن سے معلوم ہوتا ہے کہ اچھے بُرے انجام کا سبب ان کے اعمالِ صالحہ یا سبیہ ہوتے ہیں، پھر یہ اچھے بُرے انجام آخرت میں تو پیش آئیں گے ہی اس دنیا میں بھی اُن کا سامنا کرنا پڑتا ہے، جیسا کہ آیات و واقعات سے پتہ چلتا ہے، احادیثِ شریفہ سے بھی یہی بات معلوم ہوتی ہے کہ اچھے بُرے احوال کا ہمارا اعمال سے بہت مضبوط اور قریبی تعلق ہے، دنیا میں بھی اور آخرت میں بھی۔

اس لئے خیال ہوا کہ دین سے غفلت کے اس مرض کو دور کرنے کے لئے دو کام ضروری ہیں، ایک تو یہ کہ کتاب و سنت کی روشنی میں یہ واضح کر دیا جائے کہ اعمال پر جزاء و سزا جیسے آخرت میں واقع ہوگی اس دنیا میں بھی کچھ نہ کچھ واقع ہوتی ہے، دوسرے یہ کہ یہ بات ثابت

کردی جائے کہ اعمال میں اور اُن کے انجام و اثرات میں ایسا گہرا تعلق ہے جیسے کھانا کھانے سے پیٹ کے بھر جانے میں تعلق ہے یا پانی چھڑکنے اور آگ کے بجھ جانے میں تعلق ہے۔

ان دو باتوں کے ثابت ہو جانے کے بعد اللہ تعالیٰ کے فضل سے قوی امید ہے کہ جب دنیا میں بھی جزا و سزا کا یقین پیدا ہوگا اور آخرت کے انجاموں کا اعمال سے تعلق ہونا دل میں بیٹھ جائے گا تو ہماری طاعات سے غفلت اور گناہوں میں مشغولیت کی یہ بدترین حالت بھی درست ہو جائے گی، اس کے بجائے نیکیوں کا شوق اور گناہوں سے نفرت پیدا ہونے لگے گی، باقی توفیق تو اللہ تعالیٰ کے قبضہ قدرت ہی میں ہے۔

اسی غرض کی تکمیل کے واسطے یہ مختصر رسالہ ”جزاء الاعمال“ کے نام سے جمع کیا ہوں، آخر میں چند نیک اعمال (جن کی برکت سے اور اعمالِ صالحہ پر عمل آسان ہو جائے گا) اور چند خاص گناہ (جن کے چھوڑنے سے دیگر گناہوں کا چھوڑنا آسان ہو جائے گا) لکھ دیا ہوں، نیز نفس و شیطان کی طرف سے اس سلسلے میں پیدا ہونے والے چند وساوس کو بیان کر کے ان کا جواب بھی لکھ دیا گیا ہے۔

اللہ تعالیٰ اپنے فضل و کرم سے اس کو قبول فرمائے اور رُشد و ہدایت کا وسیلہ بنائے، میری ظاہری و باطنی خطاؤں کو درگزر فرمائے۔ آمین

محمد اشرف علی

باب اول

اعمال کے دنیوی اثرات کی تحقیق

یوں تو گناہ کی مضرتیں (نقصانات) اس کثرت سے ہیں جن کا شمار نہیں ہو سکتا، مگر اس وقت اولاً کچھ آیات و احادیث سے اجمالی طور پر چند مضرات بتلاتا ہوں، اس کے بعد کسی قدر تفصیل و ترتیب سے لکھوں گا۔ سب سے پہلے تو یہ جاننا چاہیے کہ قرآن مجید میں نافرمانوں کے جگہ جگہ جو قصے اور ان قصوں کے ساتھ ان کی جو سزائیں بیان کی گئی ہیں ان سے معلوم ہوتا ہے کہ گناہ — یعنی اللہ تعالیٰ کی نافرمانی — کرنے میں دنیا و آخرت دونوں جگہ آدمی کا نقصان ہی نقصان ہے، کیوں کہ گناہ کرنے سے اللہ تعالیٰ ناراض ہوتے ہیں اور اللہ کی ناراضگی دونوں جہاں کی تباہی کا سبب ہے۔

کس کو نہیں معلوم کہ وہ گناہ ہی تو ہے جس نے ابلیس (شیطان) کو آسمان سے نکال کر زمین پر پھینک دیا، وہ گناہ ہی ہے جس کی بدولت وہ ملعون ہوا، صورت بگاڑ دی گئی، باطن تباہ ہو گیا، بجائے رحمت کے لعنت نصیب ہوئی، قرب کے بجائے بُعد حصّے میں آیا، تسبیح و تقدیس کی جگہ کفر و شرک، جھوٹ اور بد عملی میں مبتلا ہوا۔ وہ گناہ ہی تو ہے کہ جس نے نوح علیہ السلام کے زمانے میں تمام اہل زمین کو طوفان میں غرق کر دیا۔ وہ گناہ ہی تو ہے کہ جس کی وجہ سے تیز ہوائیں قوم عاد پر مسلط کی گئیں، یہاں تک کہ ان ہواؤں نے اس مضبوط قوم کو زمین پر پٹک پٹک کے مارا۔ وہ گناہ ہی تو ہے جس سے ”قوم ثمود“ پر ایسی چیخ آئی جس سے اُن کے کلیجے پھٹ گئے اور تمام کے تمام ہلاک ہو گئے۔ وہ گناہ ہی تو ہے جس سے قوم لوط علیہ السلام کی بستیاں آسمان تک لے جا کر

اٹھی گرائی گئیں اور اوپر سے پتھر برسائے گئے۔ وہ گناہ ہی تو ہے جس سے شعیب علیہ السلام کی قوم پر بادلوں کی شکل میں عذاب آیا اور اس سے آگ برسائی گئی۔ وہ گناہ ہی تو ہے جس کی وجہ سے قوم فرعون بحر قلزم میں غرق کی گئی، وہ گناہ ہی تو ہے جس کی وجہ سے قارون زمین میں دھنسیا گیا اور ساتھ ہی اس کا گھر اور دولت بھی دھنسا دی گئی، وہ گناہ ہی تو ہے جس نے بنی اسرائیل پر ایک دفعہ ایسی قوم مسلط کی جو سخت لڑائی والی تھی اس نے ان کے گھروں کے اندر گھس کر انہیں تباہ و برباد کر ڈالا، اور پھر دوسری بار ان کے مخالفین کو ان پر غالب کیا جس سے پھر ایک دفعہ ان کا بنانا یا کارخانہ تباہ و برباد ہوا۔ اور وہ گناہ ہی تو ہیں جنہوں نے بنی اسرائیل کو طرح طرح کی مصیبت و بلا میں گرفتار کیا، کبھی قتل ہوئے، کبھی قید، کبھی ان کے گھر اجاڑے گئے، کبھی ظالم بادشاہ ان پر مسلط ہوئے، کبھی وہ جلاوطن کئے گئے۔

ان واقعات کو قرآن کریم میں جا بجا ذکر فرمایا گیا، اور اس کی وجہ نہایت مختصر الفاظ میں یہ ارشاد فرمائی گئی کہ وَمَا كَانَ اللَّهُ لِيُظِلَّهُمْ وَلَكِنْ كَانُوا أَنْفُسَهُمْ يَظْلِمُونَ (سورہ عنکبوت) یعنی اللہ تعالیٰ ایسے نہیں ہیں کہ ان پر ظلم کرتے لیکن وہ خود ہی اپنی جانوں پر (گناہ کر کر کے) ظلم کرتے تھے۔ تو دیکھئے! ان لوگوں نے گناہوں کی وجہ سے خود اس دنیا میں کیا کیا مصیبتیں بھگتیں۔

امام احمدؒ نے روایت کیا ہے کہ: جب قبرص فتح ہوا تھا تو حضرت جبیر بن نفیرؓ نے حضرت ابوالدرداءؓ کو دیکھا کہ اکیلے بیٹھے رو رہے ہیں، وہ فرماتے ہیں کہ میں نے ان سے عرض کیا: اے ابوالدرداءؓ! ایسے مبارک دن میں رونا کیسا جس میں اللہ تعالیٰ نے اسلام اور اہل اسلام کو عزت دی ہے؟ انہوں نے جواب دیا کہ اے جبیر! افسوس ہے کہ تم نہیں سمجھے، میں اس بات پر غور کر کے رُورہا ہوں کہ جو قوم اللہ تعالیٰ کے حکم کو ضائع کر دیتی ہے وہ اللہ تعالیٰ کے نزدیک کیسی ذلیل و بے قدر ہو جاتی ہے، دیکھو! کبھی یہ قوم برسر حکومت تھی، اپنا اقتدار اور بدبہ چلار ہی تھی، مگر جب خدا کا حکم چھوڑا اور اس کی نافرمانی کی تو کس طرح ذلیل و خوار ہو گئی۔ (حلیۃ الاولیاء: ۱/۲۸۷)

یہ تمام واقعات بتلا رہے ہیں کہ قوموں کی عزت و سر بلندی اپنے مالک و معبود کی اطاعت

میں ہے اور تمام ذلتوں اور رسوائیوں کا سبب اس کی نافرمانی اور معصیت میں مبتلا ہو جانا ہے؛ اس اجمالی تذکرے کے بعد اب میں گناہوں کے دنیوی نقصانات کو ذرا تفصیل سے بیان کرتا ہوں۔

چنانچہ ایک طویل حدیث میں نبی کریم ﷺ کا یہ ارشاد بھی قابل ذکر ہے۔

✽ حضرت عبداللہ بن عمر رضی اللہ عنہما سے روایت ہے کہ ایک مرتبہ رسول اللہ ﷺ ہماری طرف متوجہ ہو کر ارشاد فرمانے لگے کہ پانچ چیزیں ایسی ہیں کہ تم ان میں مبتلا کر دیئے جاؤ گے، میں خدا کی پناہ چاہتا ہوں کہ تم ان کو پاؤ:

(۱) جب کسی قوم میں بے حیائی کے کام علی الاعلان ہونے لگیں گے تو وہ لوگ طاعون (یعنی وبائی مرض) میں اور ایسی ایسی بیماریوں میں گرفتار ہوں گے جو ان کے بڑوں کے وقت میں کبھی نہیں ہوئی تھیں۔

(۲) اور جب کوئی قوم ناپنے تو لنے میں کمی کرے گی تو قحط (یعنی خشک سالی) اور تسکی اور حکمرانوں کے ظلم میں مبتلا ہوگی۔

(۳) اور جب کوئی قوم زکوٰۃ ادا کرنا بند کر دے گی تو ان سے بارانِ رحمت (یعنی رحمت کی بارش) روک لی جائے گی، اگر زمین پر جانور نہ ہوتے تو کبھی ان پر بارش نہ ہوتی۔

(۴) اور جب کوئی قوم (وعدہ خلائی اور) عہد شکنی کرنے لگے گی تو اللہ تعالیٰ ان کے دشمن کو ان پر مسلط فرما دے گا جو غیر قوم سے ہوں گے اور وہ ان سے ان کے مال زبردستی چھین لیں گے۔

(۵) جب کسی قوم کے حکم راں کتاب اللہ کے مطابق فیصلہ کرنا چھوڑ دیں گے اور اللہ تعالیٰ کے احکام کو اختیار نہ کریں گے تو اللہ تعالیٰ ان کو آپس میں لڑا دیں گے۔ (سنن ابن ماجہ: 4019)

✽ حضرت عبداللہ بن عباس رضی اللہ عنہما فرماتے ہیں کہ: نیکی کرنے سے چہرہ پر رونق، قلب میں نور، رزق میں وسعت، بدن میں قوت، اور لوگوں کے قلوب میں محبت پیدا ہوتی ہے۔ اور گناہ کرنے سے چہرہ پر بے رونقی، قبر اور قلب میں ظلمت، بدن میں سستی، رزق میں تسکی،

اور لوگوں کے دلوں میں بغض و کینہ پیدا ہوتا ہے۔

✽ ابن ابی الدنیاؒ روایت کرتے ہیں کہ ایک شخص نے حضرت عائشہ صدیقہؓ سے زلزلہ کا سبب دریافت کیا، انہوں نے فرمایا: جب لوگ زنا کو جائز کام کی طرح بے باکی سے کرنے لگتے ہیں، اور شرابیں پیتے ہیں، اور گانے بجانے کے آلات میں مشغول ہو جاتے ہیں، تب اللہ تعالیٰ کو آسمان میں غیرت آتی ہے، زمین کو حکم فرماتے ہیں کہ ان کو ہلا ڈالے۔ یعنی زلزلے آنے لگتے ہیں۔

✽ حضرت عمر بن عبدالعزیزؒ نے جابجا شہر میں حکم نامے بھیجے تھے، جن کا مضمون یہ تھا: حمد و صلوة کے بعد! کہنا یہ ہے کہ زمین کا زلزلہ خدا کے قہر و غضب کی علامت ہے، میں نے تمام شہروں میں لکھ بھیجا ہے کہ فلاں مہینے کی فلاں تاریخ میں کسی میدان میں اللہ کے سامنے گر گڑا نے کے لئے نکلیں، اور جن کے پاس کچھ روپیہ پیسہ بھی ہو وہ خیرات بھی کریں، کیوں کہ اللہ تعالیٰ کا ارشاد ہے: **قَدْ أَفْلَحَ مَنْ تَزَكَّى ۖ وَذَكَرَ اسْمَ رَبِّهِ فَصَلَّى ۝۱۵** (سورۃ الاعلیٰ: ۱۴، ۱۵) یقیناً جس شخص نے پاکی حاصل کی اور اپنے رب کا نام ذکر کیا اور نماز پڑھی تو وہ فلاح پا گیا۔ اس لئے میدان میں نکل کر اللہ تعالیٰ سے معافی مانگیں، جس طرح انبیاء علیہم السلام نے گریہ و زاری کر کے اللہ تعالیٰ کو منایا تھا۔

جس طرح آدم علیہ السلام نے کہا تھا: **رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ۝۲۳** (سورۃ الاعراف: ۲۳) اے ہمارے رب! ہم نے اپنا بڑا نقصان کیا اور اگر آپ ہماری مغفرت نہ کریں اور ہم پر رحم نہ کریں تو واقعی ہمارا بڑا نقصان ہو جائے گا۔

اور جس طرح نوح علیہ السلام نے کہا تھا: **وَإِلَّا تَغْفِرْ لِي وَتَرْحَمْنِي أَكُنْ مِنَ الْخَاسِرِينَ ۝۲۵** (سورۃ ہود: ۲۵) اور اگر آپ میری مغفرت نہ فرمائیں گے اور مجھ پر رحم نہ فرمائیں گے تو میں تو بالکل تباہ ہی ہو جاؤں گا۔

اور جس طرح یونس علیہ السلام نے کہا تھا: **لَا إِلَهَ إِلَّا أَنْتَ سُبْحَانَكَ ۖ إِنِّي كُنْتُ مِنَ**

الظَّالِمِينَ ﴿۸۷﴾ (سورة الانبياء: ۸۷) آپ کے سوا کوئی معبود نہیں، آپ پاک ہیں، بے شک میں تصور دار ہوں۔ (حلیۃ الاولیاء: ۳۲۹/۴)

✽ ابن ابی الدنیاؒ نے روایت کیا ہے کہ رسول اللہ ﷺ نے ارشاد فرمایا ہے کہ جب اللہ عزوجل بندوں سے انتقام لینا چاہتے ہیں تو بچے بکثرت مرتے ہیں اور عورتیں بانجھ ہو جاتی ہیں۔

✽ مالک بن دینارؒ فرماتے ہیں کہ: میں نے کتب حکمت میں پڑھا ہے اللہ تعالیٰ فرماتے ہیں کہ: ”میں اللہ ہوں“ بادشاہوں کا مالک ہوں، ان کا دل میرے ہاتھ میں ہے، پس جو شخص میری اطاعت کرتا ہے میں ان بادشاہوں کا دل اس پر مہربان کر دیتا ہوں، اور جو میری نافرمانی کرتا ہے میں اُن ہی بادشاہوں کو اس پر ظلم کے ساتھ مسلط کرتا ہوں، (اس لئے) تم بادشاہوں کو برا کہنے میں مشغول مت ہو، میری طرف رجوع کرو میں ان کو تم پر نرم کر دوں گا۔

(حلیۃ الاولیاء: ۲۸۸/۲)

✽ وہب بن منبہؒ سے منقول ہے کہ اللہ تعالیٰ نے بنی اسرائیل سے فرمایا تھا کہ جب میری اطاعت کی جاتی ہے تو میں بندوں سے راضی ہوتا ہوں، اور جب میں راضی ہوتا ہوں تو برکت عطا کرتا ہوں، اور میری برکت کی کوئی انتہا نہیں، اور جب میری نافرمانی ہوتی ہے تو میں غضب ناک ہوتا ہوں، لعنت کرتا ہوں، اور میری لعنت کا اثر سات پشتوں تک رہتا ہے۔

(کتاب الزہد للاحمد: ۶۹/۱)

گناہ کے ان اجمالی نقصانات کے بعد چند اور نقصانات کا تفصیل سے ذکر کیا جاتا ہے۔

باب دوم

گناہ کے کاموں کے چند نیوی نقصانات

(۱) علم اور نور باطنی سے محرومی

ایک اثر معاصی کا یہ ہے کہ آدمی علم دین سے محروم رہتا ہے، کیوں کہ علم ایک باطنی نور ہے اور گناہوں سے نور باطن بجھ جاتا ہے۔

امام مالکؒ نے امام شافعیؒ کو وصیت فرمائی تھی ”ان الله تعالى قد القى على قلبك نورا، فلا تطفئه بظلمة المعصية“ (تہذیب الاسماء: ۵۸/۱) یعنی میں دیکھ رہا ہوں کہ اللہ تعالیٰ نے تمہارے دل میں ایک نور ڈالا ہے سو تم اس کو معصیت کی ظلمت سے بجھانہ دینا۔

(۲) رزق کی کمی

ایک نقصان گناہ کا دنیا میں یہ ہے کہ رزق کم ہو جاتا ہے، ارشاد فرمایا رسول اللہ صلی اللہ علیہ وسلم نے: ان الرجل ليجرم الرزق بذنب يصيبه (ابن ماجہ، کتاب افتن: 4022) یعنی بے شک آدمی رزق سے محروم ہو جاتا ہے اس گناہ کے سبب سے جس کا وہ مرتکب ہوتا ہے۔

(۳) خدا تعالیٰ سے وحشت

ایک نقصان یہ ہے کہ گنہ گار کو خدائے تعالیٰ سے ایک قسم کی وحشت (یعنی گھبراہٹ سی) رہتی ہے اور وہ ایسی بات ہے کہ آدمی کو تھوڑی بھی سمجھ ہو تو وہ خود سمجھ سکتا ہے۔ کسی شخص نے ایک بزرگ سے وحشت و گھبراہٹ کی شکایت کی تو انہوں نے فرمایا:

إذا كنت قد وحتك الذنوب فدعها إذا شئت واستانس

یعنی جب گناہ تجھ کو وحشت میں ڈالے اور تو اس وحشت کو دور کرنا چاہتا ہے تو گناہ کو چھوڑ اور اُنس حاصل کر لے۔

(۴) نیک لوگوں سے وحشت

ایک نقصان یہ ہے کہ معصیت کرنے سے آدمیوں سے بھی وحشت ہونے لگتی ہے، خصوصاً نیک آدمیوں سے (اس طرح کہ) ان کے پاس بیٹھ کر دل نہیں لگتا، اور جس قدر وحشت بڑھتی جاتی ہے ان سے دور اور ان کی برکات سے محروم ہوتا چلا جاتا ہے، اسی طرح اپنے تعلق والوں سے بھی وحشت ہونے لگتی ہے؛ ایک بزرگ کا قول ہے کہ مجھ سے کبھی معصیت سرزد ہو جاتی ہے تو اس کا اثر اپنی بیوی بچوں حتیٰ کہ جانور کے اخلاق میں بھی پاتا ہوں کہ وہ میری نافرمانی کرنے لگتے ہیں۔

(۵) مقاصد کے حصول میں دشواری

ایک نقصان یہ ہے کہ گناہ کو اکثر کاموں میں دشواری پیش آتی ہے، جیسے تقویٰ اختیار کرنے سے کامیابی کی راہیں نکل آتی ہیں، (وَمَنْ يَتَّقِ اللَّهَ يَجْعَلْ لَهُ مَخْرَجًا) ایسے ہی ترک تقویٰ سے کامیابی کی راہیں بند ہو جاتی ہیں۔

(۶) دل، چہرہ اور آنکھوں کا تاریک و بے رونق ہونا

ایک نقصان یہ ہے کہ گناہ کرنے سے قلب میں ایک تاریکی سی معلوم ہوتی ہے، ذرا بھی دل میں غور کیا جائے تو یہ ظلمت صاف محسوس ہوتی ہے، اس ظلمت کی قوت سے ایک حیرت پیدا ہو جاتی ہے، اس سے بدعت و ضلالت (یعنی گمراہی) و جہالت میں مبتلا ہو کر ہلاک ہو جاتا ہے، پھر اس ظلمت کا اثر قلب سے آنکھ میں اور پھر چہرے پر آ جاتا ہے، ہر شخص کو یہ سیاہی نظر آنے لگتی ہے، بد عمل آدمی کیسا ہی حسین و جمیل ہو مگر اس کے چہرہ پر ایک بے رونقی کی کیفیت ضرور ہوتی ہے۔

(۷) دل و جسم کا کم زور ہونا

ایک نقصان گناہوں کا یہ ہے کہ معصیت سے دل اور جسم میں کم زوری پیدا ہوتی ہے، دل کی کم زوری تو ظاہر ہے کہ نیکی کے کام کی ہمت گھٹتے گھٹتے بالکل ختم ہو جاتی ہے، رہ گئی بدن کی کم زوری سو بدن تو قلب کے تابع ہے، جب یہ کم زور ہے تو وہ بھی کم زور ہوگا۔ دیکھو! فارس و روم کے کفار کیسے مضبوط جسم والے تھے مگر صحابہؓ کے مقابلے میں ٹھیر نہ سکے۔

(۸) طاعات سے محرومی

ایک نقصان یہ ہے کہ آدمی طاعت سے محروم ہو جاتا ہے، آج ایک طاعت گئی، کل دوسری چھوٹی، پرسوں تیسری رہ گئی، یوں ہی سلسلہ وار تمام نیک کام اس کے ہاتھ سے نکل جاتے ہیں، (اس کی مثال ایسی ہے) جیسے کسی نے ایک مزے دار لقمہ کھایا جس سے ایسا مرض پیدا ہو گیا کہ جس نے ہزاروں لذیذ کھانوں سے محروم کر دیا۔

(۹) عمر میں بے برکتی

ایک نقصان یہ ہے کہ معصیت سے عمر گھٹتی ہے، اور اس کی برکت ختم ہو جاتی ہے؛ کیوں کہ جب نیکی سے عمر کا بڑھ جانا حدیثِ صحیح سے ثابت ہے تو اسی سے معلوم ہو جاتا ہے کہ گناہوں سے عمر گھٹتی ہے؛ رہ گیا یہ شبہ کہ عمر تو مقدر ہے وہ کیسے گھٹ بڑھ سکتی ہے؟ تو وہ بہت کم زور شبہ ہے، کیوں کہ اس میں عمر کی کیا خصوصیت ہے، سب چیزیں ہی مقدر ہیں، امیری غریبی، صحت و مرض سب میں یہی شبہ ہو سکتا ہے، مگر پھر بھی ان امور کو اسباب کے ساتھ مربوط سمجھ کر تدبیر کا استعمال کیا جاتا ہے جب ایسی بات ہے تو یہی حال عمر کا بھی سمجھ لینا چاہئے، یعنی گناہوں کو اس کے گھٹنے کا سبب سمجھ کر اس سے بچنا چاہئے۔

(۱۰) معاصی کا عادی ہو جانا

ایک نقصان یہ ہے کہ ایک معصیت دوسری معصیت کا سبب ہو جاتی ہے، وہ تیسری کا، اسی طرح آہستہ آہستہ معاصی کی کثرت ہو جاتی ہے، یہاں تک کہ گناہ گار گناہوں میں گھر جاتا

ہے، دوسرا یہ کہ کرتے کرتے وہ گناہ اس کی ایسی عادت بن جاتا ہے کہ چھوڑنا دشوار ہو جاتا ہے، پھر وہ گناہ اسی وجہ سے کرتا رہتا ہے کیوں کہ نہ کرنے سے تکلیف ہوتی ہے۔

(۱۱) توبہ کی توفیق نہ ملنا

ایک نقصان یہ ہے کہ گناہ کرتے رہنے سے توبہ کا ارادہ کم زور ہوتا جاتا ہے، یہاں تک کہ بالکل توبہ کی توفیق نہیں ہوتی، بسا اوقات اسی حالت میں موت آ جاتی ہے۔

(۱۲) گناہ کو گناہ نہ سمجھنا

ایک نقصان یہ ہے کہ چند روز میں اس معصیت کی برائی دل سے نکل جاتی ہے، اس کو برا نہیں سمجھتا، نہ اس بات کی پرواہ ہوتی ہے کہ کوئی دیکھ لے گا، بلکہ خود بہ بطور فخر کے اس کا ذکر کرتا پھرتا ہے، ایسا شخص معافی سے دور ہوتا جاتا ہے، نبی کریم ﷺ نے ارشاد فرمایا کہ ”سب کے لئے معافی کی امید ہے، مگر جو لوگ کھلم کھلا گنا کرتے ہیں، اور یہ بھی کھلم کھلا گناہ کرنا ہی ہے کہ اللہ تعالیٰ نے تو اس کے گناہ کی پردہ پوشی فرمائی تھی مگر صبح اُٹھ کر خود اپنے کو سُوا کرنا شروع کر دیا کہ میاں فلاں! ہم نے فلاں فلاں دن فلاں فلاں کام کیا تھا، اس طرح خود اپنی ہتک عزت کرنے لگا، حالانکہ خدا تعالیٰ نے اس کے گناہ کو چھپا لیا تھا“۔ (بخاری: 6069) کبھی گناہ کی برائی دل میں کم ہوتے ہوتے اس قدر جبری ہو جاتا ہے کہ کفر تک نوبت پہنچ جاتی ہے۔

(۱۳) خدا کے دشمنوں سے مشابہت

ایک نقصان یہ ہے کہ دشمنانِ خدا سے مشابہت ہو جاتی ہے کیوں کہ ہر معصیت دشمنانِ خدا میں سے کسی نہ کسی کی میراث ہے، تو گویا یہ شخص ان ملعونوں کا وارث بنتا ہے، مثلاً ”لواطت“ قوم لوط (علیہ السلام) کی میراث ہے، ”کم ناپنا تو لُنا“ قوم شعیب (علیہ السلام) کی میراث ہے ”اکڑنا اور فتنہ کرنا“ فرعون اور اس کی قوم کی میراث ہے، ”تکبر و ظلم“ قوم ہود (علیہ السلام) کی میراث ہے، تو یہ عاصی ان لوگوں کی ہیئت بنائے ہوئے ہے۔ حضور ﷺ نے ارشاد فرمایا: ”جو شخص کسی قوم کی وضع بنائے وہ انہی میں شمار ہے۔“ (ابوداؤد: 4296)

(۱۴) دربارِ الہی میں بے قدر و قیمت ہونا

ایک نقصان یہ ہے کہ گناہ کرنے سے اللہ تعالیٰ کے نزدیک یہ شخص ذلیل و خوار ہو جاتا ہے اور جب خالق کے نزدیک ذلیل و خوار ہو جاتا ہے تو مخلوق میں بھی اس کی عزت نہیں رہتی، اللہ تعالیٰ کا ارشاد ہے: (وَمَنْ يَهِنِ اللَّهُ فَمَا لَهُ مِنْ مُكْرِمٍ) جسے خدا ذلیل کرے اُسے کوئی عزت دینے والا نہیں۔

اگرچہ لوگ اس کے ظلم و شرارت کے خوف سے اس کی تعظیم کرتے ہوں، مگر کسی کے دل میں عظمت نہیں رہتی۔

(۱۵) گناہ کا اثر دوسری مخلوقات پر

ایک نقصان یہ ہے کہ گناہ کی نحوست جیسے اس شخص کو پہنچتی ہے اسی طرح دوسری مخلوقات کو بھی پہنچتی ہے، وہ سب اس پر لعنت کرتے ہیں، اس لئے گناہ کی سزا تو الگ ہوگی یہ لعنت اس پر مزید اضافہ ہے۔

✽ مجاہدؒ فرماتے ہیں کہ: جب خشک سالی ہوتی ہے اور بارشیں رُک جاتی ہیں تو چوپائے نافرمانی کرنے والے آدمیوں پر لعنت کرتے ہیں، اور کہتے ہیں کہ یہ ابن آدم کے گناہوں کی نحوست سے ہوا۔

(۱۶) عقل میں فتور و فساد کا پیدا ہونا

ایک نقصان یہ ہے کہ گناہ کرنے سے عقل میں فتور و فساد آ جاتا ہے، کیوں کہ عقل ایک نورانی چیز ہے، کدورت و معصیت سے اس میں کمی آ جاتی ہے، بلکہ خود گناہ کرنا بھی کم عقلی کی دلیل ہے، اگر اس شخص کی عقل ٹھکانے ہوتی تو کیا ایسے خدا کی نافرمانی کرتا جو اس کا مالک ہے اور وہ اس کو دیکھ بھی رہا ہے، اور اس کے فرشتے لکھ بھی رہے ہیں، قرآن مجید منع کر رہا ہے، ایمان منع کر رہا ہے، موت منع کر رہی ہے، دوزخ منع کر رہی ہے، بھلا کوئی سمجھ دار آدمی ان باتوں کے ہوتے ہوئے گناہ کر سکتا ہے؟

(۱۷) رسول اللہ ﷺ کی لعنت کا مستحق ہونا

ایک بڑا نقصان یہ ہے کہ گناہ کرنے سے یہ شخص رسول اللہ ﷺ کی لعنت میں داخل ہو جاتا ہے کیوں کہ آپ نے بہت سے گناہوں پر لعنت فرمائی ہے، اور جو گناہ ان گناہوں سے بڑھ کر ہیں اُن پر توبہ درجہ اولیٰ لعنت کا مستحق ہوگا؛ جیسے آپ ﷺ نے جسم تراش کے رنگ بھرنے والی عورتوں پر، اپنے بالوں میں دوسروں کے بال ملا کر زیادہ کرنے والی عورتوں پر، شوہر کو ناراض کر کے علاحدہ رات گزارنے والی بیوی پر، سود لینے، سود دینے، سود لکھنے، اس پر گواہ بننے والوں پر، شراب پینے، پلانے، بنانے اور بانٹنے والوں پر، باپ کو گالی دینے والے پر، اُن مردوں پر جو عورتوں کی سی شکلیں بنائیں، اور اُن عورتوں پر جو مردوں کی مشابہت اختیار کریں، غیر اللہ کے نام ذبح کرنے والوں پر، تصویر بنانے والوں پر، قوم لوط کا عمل کرنے والوں پر، میاں بیوی کے درمیان جھگڑا لگانے والوں پر، مسلمانوں کو نقصان پہنچانے والوں پر اور انہیں دھوکہ دینے والوں پر وغیرہ بہت سے گناہوں پر لعنت فرمائی ہے۔

(۱۸) فرشتوں کی دعاؤں سے محروم ہونا

ایک نقصان یہ ہے کہ گناہ کرنے سے فرشتوں کی دعا سے محروم ہو جاتا ہے، اللہ تعالیٰ کا ارشاد ہے: (الَّذِينَ يَحْمِلُونَ الْعَرْشَ الْأَيْة) اس کا خلاصہ و مطلب یہ ہے کہ جو فرشتے عرش اٹھائے ہوئے ہیں اور عرش کے اطراف ہیں، وہ تسبیح و تحمید کرتے ہیں، اور اللہ تعالیٰ پر یقین رکھتے ہیں، ایمان والوں کے لئے مغفرت مانگتے ہیں کہ یا اللہ آپ کی رحمت اور علم بہت وسیع ہے، ایسے لوگوں کو بخش دیجئے جو آپ کی طرف رجوع کرتے ہیں اور آپ کی راہ کی پیروی کرتے ہیں، اور ان کو عذاب جہنم سے بچا لیجئے۔

دیکھئے! اس آیت سے صاف معلوم ہوتا ہے کہ فرشتے ان مومنوں کے لئے دعائے مغفرت کرتے ہیں جو اللہ تعالیٰ کی بتائی ہوئی راہ چلتے ہیں، جس شخص نے گناہ کر کے وہ راہ چھوڑ دی اس دولت کا کہاں مستحق رہا؟۔

(۱۹) خشکی اور تری میں فساد برپا ہونا۔

ایک نقصان یہ ہے کہ گناہ کرنے سے طرح طرح کی خرابیاں زمین میں پیدا ہوتی ہیں، پانی، ہوا، غلہ، پھل ناقص ہو جاتے ہیں؛ اللہ تعالیٰ کا ارشاد ہے:

(ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ) یعنی ظاہر ہو گیا بگاڑ خشکی اور تری میں، ان اعمال کی وجہ سے جن کو لوگوں کے ہاتھوں نے کمایا ہے۔

(۲۰) حیا وغیرت سے محروم ہونا

ایک نقصان یہ ہے کہ گناہ کرنے سے حیا وغیرت جاتی رہتی ہے، اور جب شرم نہیں رہتی تو یہ شخص جو کچھ کر گزرے تھوڑا ہے، اس شخص کا کچھ اعتبار نہیں۔ جیسا کہ حدیث شریف میں ہے کہ ”جب تم میں حیاء ہی نہیں تو جو کرو کم ہے“۔ (بخاری)

(۲۱) اللہ تعالیٰ کی عظمت کا دل سے نکل جانا

ایک نقصان یہ ہے کہ گناہ کرنے سے اللہ تعالیٰ کی عظمت (اور اس کی بڑائی) دل سے نکل جاتی ہے، اگر خدا تعالیٰ کی عظمت اس کے دل میں ہوتی تو اس کی مخالفت پر قدرت کیسے ہو سکتی؟ جب اس کے دل میں اللہ تعالیٰ کی عظمت نہیں رہے گی تو اللہ تعالیٰ کی نظر میں بھی اس کی عزت ختم ہو جائے گی۔

(۲۲) نعمتوں کا چھن جانا اور بلاؤں کا بڑھ جانا

ایک نقصان یہ ہے کہ گناہ کرنے سے نعمتیں چھن جاتی ہیں، اور بلاؤں اور مصیبتوں کا ہجوم ہوتا ہے۔ حضرت علیؓ فرماتے ہیں کہ بلائیں گناہوں کی وجہ سے ہی نازل ہوتی ہیں اور توبہ سے ہی ختم ہو سکتی ہیں۔

(۲۳) اچھے ناموں کے بجائے بُرے ناموں کا مستحق ہو جانا۔

ایک نقصان یہ ہے کہ گناہ کرنے سے مدح و شرف کے القاب سلب ہو کر مذمت اور ذلت کے خطاب ملتے ہیں، مثلاً: نیک کام کرنے والوں کو صالح، دین دار، پرہیزگار، اللہ والا، متقی،

عقیف و پاک دامن، صوم و صلوة کا پابند، ولی اللہ، اور ذاکر و مشاغل جیسے ناموں سے پکارا جاتا ہے اور گناہ کے کام کرنے والا فاسق و فاجر، بدکار، احسان فراموش، بے وفا اور کمینہ کہہ کر یاد کیا جاتا ہے۔ حضرت عائشہ صدیقہؓ نے حضرت معاویہؓ کو خط میں لکھا تھا کہ جب بندہ اللہ تعالیٰ کی نافرمانی کرتا ہے، تو اس کی تعریف کرنے والا خود بخود اس کی مذمت کرنے لگتا ہے۔

(۲۴) شیاطین کا تسلط

ایک نقصان یہ ہے کہ گناہ کرنے سے شیاطین اس پر مسلط ہو جاتے ہیں، کیوں کہ اطاعت ایک خداوندی قلعہ ہے جس کے اندر وہ دشمن کے غلبے سے محفوظ رہتا ہے، جب قلعے سے باہر نکلا دشمنوں نے گھیر لیا، پھر شیاطین جس طرح چاہتے ہیں اس میں تصرف کرتے ہیں اور اس کے سب اعضا کو معاصی میں غرق کر دیتے ہیں۔

(۲۵) اطمینان قلب سے محرومی

ایک نقصان یہ ہے کہ گناہ کرنے سے قلب کا اطمینان جاتا رہتا ہے، کچھ پریشان سا ہو جاتا ہے، ہر وقت ڈر لگا رہتا ہے کہ کسی کو خبر نہ ہو جائے، کہیں عزت میں فرق نہ آجائے، کوئی بدلہ نہ لینے لگے، میرے نزدیک ارشاد باری فِیْ اِنَّ لَهُ مَعِیْشَةً ضَنْکًا میں ضنک بمعنی تنگ کے یہی مفہوم ہے۔

(۲۶) حُسنِ خاتمہ سے محرومی

ایک نقصان یہ ہے کہ گناہ کرتے کرتے وہی دل میں بس جاتا ہے، یہاں تک کہ مرتے وقت کلمہ تک منہ سے نہیں نکلتا، بلکہ جو افعال حالت حیات میں غالب تھے وہی اس وقت بھی سرزد ہوتے ہیں۔

ایک تاجر اپنے عزیز کی حکایت بیان کرتا ہے کہ مرتے وقت اس کو کلمہ کی تلقین کی جا رہی تھی اور وہ بجائے کلمہ پڑھنے کے بک رہا تھا کہ یہ کپڑا بڑا نفیس (عمدہ) ہے، یہ خریدار بڑا خوش معاملہ (لین دین میں اچھا) ہے، آخر اسی حالت میں مر گیا۔ کسی سائل کی حکایت ہے: مرتے وقت کہتا تھا: اللہ کے واسطے ایک پیسہ، اللہ کے واسطے ایک پیسہ، اسی میں تمام ہو گیا۔ اسی طرح

ایک شخص کو موت کے وقت کلمہ پڑھانے لگے، کہنے لگا: آہ آہ! میرے منہ سے نہیں نکل پا رہا ہے، اس آخری وقت کے بہت سے حالات اس وقت کے ہم کو معلوم بھی نہیں ہوتے، خدا جانے اور کیا کیا گزرتی ہوگی؟ خدا کی پناہ!

(۲۷) رحمتِ الہیہ سے ناامید ہونا

ایک نقصان یہ ہے کہ گناہ کرنے سے رحمتِ الہیہ سے ناامیدی ہو جاتی ہے، اس وجہ سے توبہ نہیں کرتا بے توبہ ہی مر جاتا ہے، کسی شخص سے مرتے وقت کہا گیا کہ ”لا الہ الا اللہ“ کہہ، اس نے گانا شروع کیا: تاتا تن تئا، اور کہنے لگا: جو کلمہ مجھ سے پڑھواتے ہو اس سے مجھ کو کیا فائدہ پہنچ سکتا ہے؟ کوئی گناہ تو میں نے چھوڑا نہیں، آخر کلمہ نہ پڑھا اور رخصت ہو گیا۔

کسی اور شخص سے کلمہ پڑھوانے لگے، بولا: اس کلمہ سے کیا ہوگا؟ میں نے کبھی نماز تک نہیں پڑھی، وہ بھی یوں ہی مر گیا۔ کسی اور شخص سے کلمہ پڑھنے کو کہا گیا، کہنے لگا: میں تو اس کلمہ کا منکر ہوں اور چل دیا۔ ایک شخص نے یہ بیان کیا کہ کوئی میری زبان پکڑ لیتا ہے۔ اللہم احفظنا منہ

رجوع بہ مقصود

گناہوں کی یہ چند دنیوی مضرتیں (نقصانات) ہیں جو گناہ کرنے والے کو لاحق ہوتی ہیں، ان کے علاوہ اور بھی بہت سے ظاہری و باطنی نقصانات ہیں جو قرآن و حدیث میں غور کرنے سے اور خود دل میں سوچنے سے بہت جلد سمجھ میں آ سکتے ہیں، اور آخرت میں جو مضرتیں ہیں وہ الگ ہیں، جنہیں پانچویں باب میں بیان کیا جا رہا ہے، کوئی عقل مند ہر گز پسند نہیں کر سکتا کہ ذرا سی جھوٹی خواہش کے لئے مصائب اور (تکلیفوں) کا اتنا بڑا پہاڑ اپنے سر پر لے۔ حالاں کہ روزانہ کے معاملات میں بھی جس چیز میں مفسد اور مضرتیں غالب ہوتی ہیں آدمی اس کے پاس نہیں پھٹکتا تو یہی برتاؤ معاصی کے ساتھ کرنا بھی لازم اور عقل مندی ہے، اللہ تعالیٰ سب مسلمانوں کو اپنی نافرمانی سے محفوظ رکھے۔ آمین ثم آمین

باب سوم

نیک کاموں کے چند دنیوی فائدے

(۱) روزی روٹی میں اضافہ ہونا

اللہ تعالیٰ کا ارشاد ہے: وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنْزِلَ إِلَيْهِمْ مِنْ رَبِّهِمْ لَأَكْلُوا مِنْ فَوْقِهِمْ وَمِنْ تَحْتِ أَرْجُلِهِمْ (سورة المائدة: ۶۶) ”اگر وہ لوگ قائم رکھتے تو رات اور انجیل کو اور اس کتاب کو جو ان کی طرف نازل کی گئی ان کے رب کی جانب سے یعنی قرآن (مراد یہ ہے کہ ان پر پورا پورا عمل رکھتے، تو رات و انجیل پر عمل کرنا یہی ہے کہ اس کے عہد کے مطابق نبی کریم صلی اللہ علیہ وسلم پر ایمان لاتے اور آپ کا اتباع کرتے)، تو وہ لوگ اپنے اوپر سے اور اپنے پاؤں کے نیچے سے کھاتے“۔ (اوپر سے کھانا یہ ہے کہ بارش ہوتی اور نیچے سے یہ کہ غلہ اگتا) اس آیت سے صاف معلوم ہوا کہ احکام الہی پر عمل کرنے سے رزق بڑھتا ہے۔

(۲) برکتوں کا نازل ہونا

اللہ تعالیٰ کا ارشاد ہے: وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِنْ كَذَّبُوا فَأَخَذْنَاهُم بِمَا كَانُوا يَكْسِبُونَ ﴿۹۶﴾ (سورة الاعراف) ”یعنی وہ لوگ ایمان لاتے اور تقویٰ اختیار کرتے تو ہم ان پر طرح طرح کی برکتیں آسمان اور زمین سے کھول دیتے لیکن انہوں نے تو جھٹلایا، پس ہم نے ان کو انہی کے اعمال کی وجہ سے پکڑ میں لے لیا“۔

اس آیت سے صاف پتہ چل رہا ہے کہ نیک کاموں سے ہر طرح کی برکتیں نازل ہوتی ہیں۔

(۳) تکالیف و پریشانیوں سے نجات کا ملنا

ارشادِ ربانی ہے: وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ ۚ وَمَنْ يَتَوَكَّلْ عَلَى اللَّهِ فَهُوَ حَسْبُهُ ۚ (سورۃ الطلاق: ۲۳) ”جو شخص اللہ تعالیٰ سے ڈرتا ہے تو اللہ تعالیٰ اس کے لئے نکلنے کی راہ بنا دیتے ہیں، (یعنی ہر قسم کی دشواری و تنگی سے اس کو نجات ملتی ہے) اور اس کو ایسی جگہ سے رزق عنایت فرماتے ہیں کہ وہ گمان بھی نہیں کرتا، اور جو اللہ تعالیٰ پر بھروسہ کرتا ہے تو وہ اس کے لئے کافی ہو جاتے ہیں۔“

اس آیت سے معلوم ہوا کہ تقویٰ یعنی پرہیزگاری کی برکت سے ہر قسم کی دشواری سے نجات ہو جاتی ہے۔

(۴) کاموں کا آسانی سے بن جانا

ارشاد ہے: وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا ۙ (سورۃ الطلاق: ۴) ”اور جو شخص اللہ تعالیٰ سے ڈرتا ہے تو اللہ تعالیٰ اس کے کام میں آسانی کر دیتے ہیں۔“ اس آیت میں صاف طور پر موجود ہے کہ گناہوں سے بچنے اور نیک کام کرنے سے اللہ تعالیٰ بندوں کے کام آسان فرما دیتے ہیں۔

(۵) پاکیزہ زندگی کا حاصل ہونا

ارشادِ ربانی ہے: مَنْ عَمِلْ صَالِحًا مِّنْ ذَكَرٍ أَوْ اُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً (سورۃ النحل: ۹۷) ”جو شخص نیک عمل کرے، خواہ وہ مرد ہو یا عورت، بشرطے کہ وہ ایمان والا ہو تو ہم اس کو صاف ستھری اور پاکیزہ زندگی عطا کریں گے۔“

کھلی آنکھوں سے یہ بات نظر آتی ہے کہ نیک لوگوں کا سا لطف و راحت بادشاہوں کو بھی نصیب نہیں ہے۔

(۶) بارش کا ہونا اور مال و اولاد میں اضافہ ہونا

اللہ تعالیٰ فرماتے ہیں: اسْتَغْفِرُوا رَبَّكُمْ ۖ إِنَّهُ كَانَ غَفَّارًا ۝ يُرْسِلِ السَّمَاءَ عَلَيْكُمْ مِدْرَارًا ۝ وَيُمْدِدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا ۝ (سورۃ نوح) ”تم اپنے پروردگار سے مغفرت طلب کرتے رہو، بے شک وہ بڑے بخشنے والے ہیں، وہ خوب بارش برسائیں گے اور مال و اولاد کے ذریعہ تمہاری مدد کریں گے اور تمہارے لئے باغات بنائیں گے اور ندیاں بہائیں گے۔“

معلوم ہوا کہ نیک کاموں سے بارش ہوتی ہے، مال بڑھتا ہے، اولاد ہوتی ہے، باغ پھلتا ہے، نہروں کا پانی زیادہ ہوتا ہے۔

(۷) برکات کا نزول اور بلاؤں سے حفاظت ہونا

ارشادِ ربانی ہے: إِنَّ اللَّهَ يُدْفِعُ عَنِ الَّذِينَ آمَنُوا ۖ (الحج: ۳۸) ”اللہ تعالیٰ دفع کر دیتے ہیں (یعنی تمام شرور، مصیبتوں اور برائیوں کو) ان لوگوں سے جو ایمان لائے۔“

اس سے پتہ چلتا ہے کہ ایمان لانے سے خیر اور برکتیں نصیب ہوتی ہیں، ہر قسم کی بلائیں ٹل جاتی ہیں۔

(۸) اللہ تعالیٰ کا حامی و مددگار ہونا۔

ارشادِ ربانی ہے: اللَّهُ وَلِيُّ الَّذِينَ آمَنُوا (البقرة: ۲۵۷) ”اللہ تعالیٰ ایمان والوں کے مددگار ہیں۔“

معلوم ہوا کہ ایمان کی برکت سے اللہ تعالیٰ کی خاص مدد اور نصرت حاصل ہوتی ہے۔

(۹) فرشتوں کے ذریعہ مدد کرائی جانا۔

ارشادِ باری ہے: اِذْ يُوحِي رَبُّكَ إِلَى الْمَلٰٓئِكَةِ اَنْ يَّمَعَكُمْ فَثَبَّتُوا الَّذِيْنَ آمَنُوا ۖ (سورۃ الانفال: ۱۲) ”اس وقت کو یاد کرو جب کہ حکم فرماتے تھے تمہارے پروردگار فرشتوں کو کہ بے شک میں تمہارے ساتھ ہوں، تم ایمان والوں کو ثابت قدم رکھو۔“

معلوم ہوا کہ ایمان اور اعمالِ صالحہ کی برکت سے ضرورت کے وقت اللہ تعالیٰ فرشتوں کو تک بھیج کر مدد فرماتے ہیں۔

(۱۰) عزت و بلندی کا ملنا

اللہ تعالیٰ نے ارشاد فرمایا: **وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ** (المنافقون: ۸) ”اور اللہ تعالیٰ کے لئے ہی عزت ہے، اور ان کے رسول کے لئے، اور ایمان والوں کے لئے عزت ہے۔“
معلوم ہوا کہ ایمان اور اعمالِ صالحہ کی برکت سے سچی عزت عنایت ہوتی ہے۔

(۱۱) مراتب کا بلند ہونا۔

حق تعالیٰ ارشاد فرماتے ہیں: **يَرْفَعُ اللَّهُ الَّذِينَ آمَنُوا مِنْكُمْ** (المجادلہ: ۱۱) ”یعنی اللہ تعالیٰ مراتب بلند کریں گے ان لوگوں کے جو تم میں سے ایمان لائے۔“
معلوم ہوا کہ ایمان اور اچھے کاموں کی برکت سے آدمی کے درجے اور مرتبے بلند ہو جاتے ہیں۔

(۱۲) مخلوق کے دلوں میں محبت کا ڈالا جانا۔

ارشادِ ربانی ہے: **إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا** (سورہ مریم) ”بے شک جو لوگ ایمان لائے، اور اچھے عمل کئے، بہت جلد اللہ تعالیٰ ان کی محبت (لوگوں کے قلوب میں) پیدا کر دیں گے۔“

ایمان اور اعمالِ صالحہ کی برکت سے مخلوق کے دلوں میں محبت پیدا کی جاتی ہے۔ اس قبولیت کا یہاں تک اثر ہوتا ہے کہ حیوانات اور جمادات بھی اس شخص کی اطاعت کرنے لگتے ہیں۔

۱۔ ایک حدیث میں بھی یہ مضمون ہے کہ اللہ تعالیٰ جب کسی بندہ سے محبت فرماتے ہیں، تو پہلے فرشتوں کو حکم ہوتا ہے کہ فلاں شخص سے محبت کرو، پھر دنیا میں منادی کی جاتی ہے کہ فلاں بندے سے اللہ تعالیٰ اور اس کے فرشتے خوش ہیں ”فیوضع له القبول فی الارض“ پھر اس کی محبت زمین والوں میں بھی پیدا کر دی جاتی ہے۔ (بخاری: 3029)

(۱۳) قرآن مجید کا اس کے حق میں شفا ہونا

ارشادِ ربانی ہے: قُلْ هُوَ الَّذِيْنَ اٰمَنُوْا هُدًى وَّ شِفَاۗءٌ (لحم سجدہ: ۴۴) ”کہہ دیجئے کہ قرآن ایمان والوں کے لئے ہدایت و شفا ہے۔“

معلوم ہوا کہ ایمان والوں کے لئے خود قرآن کریم ظاہری و باطنی بیماریوں کے لئے شفا ہے، یعنی گم راہی کے مرض سے تو نجات ملتی ہی ہے جسمانی امراض سے بھی شفا حاصل ہوتی ہے۔

(۱۴) مالی نقصان کی تلافی ہونا

ارشادِ ربانی ہے: يَاۡٓيُّهَا النَّبِيُّ قُلْ لِّمَنْ فِيْٓ اَيِّدِيْكُمْ مِّنَ الْاَسْرٰى ؕ اِنْ يَّعْلَمِ اللّٰهُ فِىْ قُلُوْبِكُمْ خَيْرًا يُّوْتِكُمْ خَيْرًا مِّمَّا اُخِذَ مِنْكُمْ وَيَغْفِرْ لَكُمْ ؕ وَاللّٰهُ غَفُوْرٌ رَّحِيْمٌ ﴿۵﴾ (سورۃ الانفال)

”اے نبی ﷺ! آپ ان قیدیوں سے جو آپ کے قبضے میں ہیں کہہ دیجئے کہ اگر اللہ تعالیٰ تمہارے دلوں میں ایمان جان لیں گے تو جو مال تم سے لیا گیا ہے اس سے بہتر تم کو عنایت کر دیں گے، اور تمہارے گناہ بھی بخش دیں گے، اور اللہ تعالیٰ بخشنے والے بڑے مہربان ہیں۔“

آیت سے ظاہر ہے کہ نیک کام کرنے سے مالی نقصان کی تلافی ہو جاتی ہے اور اس کا اچھا بدلہ مل جاتا ہے۔ یہ آیت بدر کے قیدیوں کے حق میں ہے، جن لوگوں سے بطور فدیہ کے کچھ مال لیا گیا تھا ان سے وعدہ کیا جا رہا ہے کہ اگر تم سچے دل سے ایمان لاؤ گے تو تم کو پہلے سے بہت زیادہ مال مل جائے گا، چنانچہ ایسا ہی ہوا۔

(۱۵) شکر کرنے سے نعمت میں اضافہ ہونا

اللہ تعالیٰ فرماتا ہے: لَیْسَ شُکْرُکُمْ لَاۤ اَزِیْدُکُمْ (سورۃ ابراہیم: ۷) ”اگر تم شکر کرو گے تو یقیناً تمہاری نعمتوں میں اضافہ کروں گا۔“

معلوم ہوا کہ نیک کام کرنے سے روز بہ روز نعمتوں میں ترقی ہوتی رہتی ہے، شکر کرنا بھی نیک کام ہے۔

(۱۶) خیرات کرنے سے مال میں برکت ہونا

ارشادِ ربانی ہے: وَمَا أَتَيْتُمْ مِنْ زَكَاةٍ تُرِيدُونَ وَجْهَ اللَّهِ فَأُولَٰئِكَ هُمُ الْبُضْعِفُونَ ﴿۳۹﴾ (سورۃ الروم) اور جو کچھ تم زکوٰۃ دیتے ہو جس سے محض اللہ تعالیٰ کی رضا مندی چاہتے ہو پس یہی لوگ دُگنا کرنے والے ہیں۔ یعنی مال کو دنیا میں اور اجر کو آخرت میں بڑھا لینے والے ہیں۔

پتہ چلا کہ نیک کاموں میں مال خرچ کرنے سے مال بڑھتا ہے۔

(۱۷) اطمینانِ قلب کا حصول ہونا

ارشادِ ربانی ہے: اَلَا بِذِكْرِ اللَّهِ تَطْمَئِنُّ الْقُلُوبُ ﴿۲۸﴾ (سورۃ الرعد) ”سنو! دل اللہ کی یاد ہی سے چین پاتے ہیں“۔

پس معلوم ہوا کہ نیک کام کرنے سے قلب میں ایک قسم کی راحت اور اطمینان کی کیفیت پیدا ہو جاتی ہے، جس کی لذت کے سامنے کسی بادشاہت کی بھی کوئی اہمیت نہیں ہے۔

(۱۸) والدین کی نیکی سے اولاد کو نفع پہنچنا

اللہ تعالیٰ نے حضرت خضر علیہ السلام کے واقعہ کے دوران فرمایا ہے: وَآمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزٌ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا ۖ رَحْمَةً مِنْ رَبِّكَ (سورۃ الکہف: ۸۲) ”یعنی حضرت خضر علیہ السلام نے حضرت موسیٰ علیہ السلام سے فرمایا کہ: میں نے جو وہ دیوار بلا اجرت درست کر دی تھی وہ دو یتیم بچوں کی تھی جو شہر میں رہتے ہیں، اور اس دیوار کے نیچے ان کا خزانہ گڑا ہوا ہے، اور ان کا باپ بزرگ آدمی تھا، پس خدا تعالیٰ کو یہ منظور ہوا کہ یہ دونوں اپنی جوانی کو پہنچ جائیں اور اپنا خزانہ نکال لیں، یہ تمہارے پروردگار کی مہربانی ہے“۔

اس قصے سے معلوم ہوا کہ ان لڑکوں کے مال کی حفاظت کا حکم خضر علیہ السلام کو اس سبب سے ہوا کہ ان کا باپ نیک آدمی تھا، سبحان اللہ! نیکو کاری کی برکتیں نسل میں بھی چسپلتی ہیں، آج

کل لوگ اولاد کے لئے طرح طرح کے سامان، جائیداد، روپیہ وغیرہ چھوڑ جانے کی فکر کرتے ہیں، مگر یہ نہیں معلوم کہ سب سے زیادہ کام کی جائیداد یہ ہے کہ خود نیک کام کریں کیوں کہ اس کی برکت سے اولاد سب بلاؤں سے محفوظ رہتی ہے۔

(۱۹) موت سے پہلے بشارتوں کا ملنا

ارشادِ ربانی ہے: **إِنَّا أَوْلِيَاءُ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ** ﴿۳۶﴾ **الَّذِينَ آمَنُوا وَكَانُوا يَتَّقُونَ** ﴿۳۷﴾ **لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ** (سورہ یونس) ”آگاہ ہو جاؤ کہ اللہ تعالیٰ کے دوستوں کو نہ کچھ ڈر ہے نہ وہ مغموم و پریشان ہوں گے، یہ وہ لوگ ہیں جو ایمان لائے اور اللہ تعالیٰ سے ڈرتے رہے، ان کے لئے خوشخبری ہے دنیا میں بھی اور آخرت میں بھی۔“

معلوم ہوا کہ نیک کاموں سے زندگی ہی میں غیبی بشارتیں نصیب ہوتی ہیں، جس سے آخرت کے بارے میں خوف و غم کم ہوتا ہے۔ حدیث شریف میں اس کی تفسیر وارد ہوئی ہے کہ بشریٰ سے مراد اچھا خواب ہے جس سے دل خوش ہو جائے، مثلاً خواب میں دیکھا کہ جنت میں چلا گیا، یا اللہ تعالیٰ کی زیارت سے مشرف ہوا، یا اس طرح کا اور خواب دیکھ لیا جس سے اچھے خاتمے کی امید بنتی ہے اور وہ دل کی خوشی و اطمینان کا سبب ہوتا ہے۔

(۲۰) مرتے وقت فرشتوں کی طرف سے خوش خبری کا ملنا

نیک کام کرنے سے فرشتے مرتے وقت کامیابی کی خوش خبری سناتے ہیں، جس سے دنیا اور دنیا والوں سے جدائی کا غم ہلکا ہو جاتا ہے۔ حق تعالیٰ فرماتے ہیں: **إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ** ﴿۳۸﴾ **مَنْ أُولَئِكَ فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهَىٰ أَنْفُسُكُمْ وَلَكُمْ فِيهَا مَا تَدَّعُونَ** ﴿۳۹﴾ **نُزُلًا مِّنْ غَفُورٍ رَّحِيمٍ** ﴿۴۰﴾ (سورہ نجم سجدہ) ”یعنی جن لوگوں نے کہا کہ ہمارے رب اللہ تعالیٰ ہیں، پھر وہ اس پر ثابت قدم بھی رہے تو ان لوگوں پر فرشتے (موت کے وقت) اُترتے ہیں (اور کہتے ہیں کہ) تم نہ خوف کرو نہ غم کرو، بلکہ

جنت میں جانے کی خوش خبری سنو، جس کا تم سے وعدہ کیا جاتا رہا، ہم تمہارے حامی و مددگار ہیں دنیا میں بھی اور آخرت میں بھی، اور جنت میں وہ سب کچھ ہے جو تمہارا جی چاہے، اور تمہارے لئے اس میں وہ چیزیں ہیں جو تم مانگو گے، یہ تمہاری مہمانی ہے بخشے والے مہربان کی طرف سے۔“

دیکھئے! اس آیت میں مذکور ہے کہ مرتے وقت فرشتے کیا کیا خوشی کی باتیں سناتے ہیں۔

(۲۱) حاجت روائی میں مدد کی جانا

نیک کاموں کی برکت سے آدمی کی مشکلات دور ہوتی ہیں اور مسائل حل ہونے میں سہولت ہوتی ہے۔ ارشاد ربانی ہے: **وَاسْتَعِينُوا بِالصَّبْرِ وَالصَّلَاةِ** ”(اپنے حوائج میں) صبر اور نماز کے ذریعہ (اللہ تعالیٰ کی) مدد طلب کرو۔

حدیث شریف میں اس استعانت (مدد طلب کرنے) کا ایک خاص طریق وارد ہوا ہے، امام ترمذیؒ نے حضرت عبداللہ بن ابی اوفیؓ سے روایت کیا ہے کہ رسول اللہ صلی اللہ علیہ وسلم نے ارشاد فرمایا: جس شخص کو کسی قسم کی حاجت ہو اللہ تعالیٰ سے یا آدمی سے، اس کو چاہئے کہ اچھی طرح وضو کرے، پھر دو رکعت نماز پڑھے، پھر اللہ تعالیٰ کی ثنا کہے مثلاً: سورہ فاتحہ پڑھ لے، اور نبی کریم صلی اللہ علیہ وسلم پر درود شریف بھیجے، پھر یہ دعا پڑھے: **لَا إِلَهَ إِلَّا اللَّهُ الْكَرِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ، الْحَمْدُ لِلَّهِ رَبِّ الْعَالَمِينَ، أَسْأَلُكَ مُوجِبَاتِ رَحْمَتِكَ وَعَزَائِمَ مَغْفِرَتِكَ، وَالْغَنِيمَةَ مِنْ كُلِّ بَرٍّ، وَالسَّلَامَةَ مِنْ كُلِّ إِثْمٍ، لَا تَدْعُ لِي ذَنْبًا إِلَّا غَفَرْتَهُ وَلَا هَمًّا إِلَّا فَرَجْتَهُ، وَلَا حَاجَةً هِيَ لَكَ رِضًى إِلَّا قَضَيْتَهَا، يَا أَرْحَمَ الرَّاحِمِينَ**

(ابن ماجہ: 1384)

(۲۲) تردد اور پریشانی کا دور ہونا

بعض طاعات کا یہ اثر ہے کہ کسی معاملے میں اگر یہ اُلجھن ہو جائے کہ کیا کرنا بہتر ہوگا تو اس عمل کی برکت سے یہ اُلجھن رفع ہو جاتی ہے، اور اسی جانب رائے قائم ہو جاتی ہے جس میں سراسر خیر ہو، ضرر کا احتمال بالکل نہیں رہتا، گویا اللہ تعالیٰ سے مشورہ مل جاتا ہے۔

امام بخاریؒ نے روایت کیا ہے کہ رسول اللہ ﷺ نے فرمایا: جب تم کو کسی کام میں تردد ہو یعنی سمجھ میں نہ آتا ہو کہ کس طرح کرنا بہتر ہوگا، مثلاً: کسی سفر کے بارے میں تردد ہو کہ اس میں نفع ہوگا یا نقصان؟ اسی طرح اور کسی کام میں تردد ہو تو دو رکعت پڑھ کر یہ دعا پڑھو: اَللّٰهُمَّ اِنِّیْ اَسْتَخِیْرُکَ بِعِلْمِکَ، وَ اَسْتَقْدِرُکَ بِقُدْرَتِکَ، وَ اَسْأَلُکَ مِنْ فَضْلِکَ الْعَظِیْمِ، فَاِنَّکَ تَقْدِرُ وَ لَا اَقْدِرُ، وَ تَعْلَمُ وَ لَا اَعْلَمُ، وَ اَنْتَ عَلَامُ الْغُیُوْبِ اَللّٰهُمَّ اِنْ کُنْتَ تَعْلَمُ اَنَّ هٰذَا الْاَمْرَ خَیْرٌ لِّیْ فِیْ دِیْنِیْ وَ مَعَاشِیْ وَ عَاقِبَةِ اَمْرِیْ فَاقْدِرْهُ لِیْ، وَ یَسِّرْهُ لِیْ، ثُمَّ بَارِکْ لِیْ فِیْهِ وَ اِنْ کُنْتَ تَعْلَمُ اَنَّ هٰذَا الْاَمْرَ شَرٌّ لِّیْ فِیْ دِیْنِیْ وَ مَعَاشِیْ وَ عَاقِبَةِ اَمْرِیْ، فَاصْرِفْهُ عَنِّیْ وَ اصْرِفْنِیْ عَنْهُ، وَ اقْدِرْ لِیْ الْخَیْرَ حَیْثُ کَانَ ثُمَّ اَرْضِنِیْ بِهٖ (بخاری: 1109)

نوٹ: هٰذَا الْاَمْرُ کی جگہ جو کام ہے اس کا ذکر کر لے یا تصوّر میں رکھ لے۔

(۲۳) اہم کاموں میں اللہ تعالیٰ کا ذمہ دار ہونا

بعض نیکیوں میں یہ اثر ہے کہ اس سے تمام مشکلات کی ذمہ داری اللہ تعالیٰ لے لیتے ہیں۔ رسول اللہ ﷺ نے ارشاد فرمایا کہ اللہ سبحانہ و تعالیٰ نے فرمایا: اے ابن آدم! میرے لئے شروع دن میں چار رکعت پڑھ لیا کر میں ختم دن تک تیرے سارے کام بنادیا کروں گا۔ (ترمذی: 485)

(۲۴) مال میں برکت کا ہونا

بعض طاعات میں یہ اثر ہے کہ اُن کی وجہ سے مال میں برکت ہوتی ہے۔ رسول اللہ ﷺ نے ارشاد فرمایا ”اگر خریدار اور بیچنے والے اپنے خرید و فروخت میں سچ بولیں اور دیانت سے کام لیں تو دونوں کے لئے ان کی خرید و فروخت میں برکت رکھ دی جاتی ہے۔ (بخاری: 2079)

ظاہر ہے کہ سچ بولنا اور مال کے عیب کو نہ چھپانا نیکی ہے، اور اس نیکی سے یہ برکت ملتی ہے جس سے معلوم ہوا کہ نیکیوں کا ایک دنیوی فائدہ خیر و برکت کا حاصل ہونا بھی ہے۔

(۲۵) سلطنت کا باقی رہنا

دین داری کی برکت سے بادشاہی باقی رہتی ہے، حدیث پاک میں آیا ہے کہ ”خلافت و حکومت ہمیشہ خاندانِ قریش ہی میں رہے گی، بہ شرطے کہ وہ دین کو قائم رکھیں، جو ان کی مخالفت کرے گا اللہ پاک اس کو ذلیل و رسوا فرمائے گا۔ (بخاری: 3500)

(۲۶) غضبِ الہی اور سوء خاتمہ سے حفاظت

بعض طاعات مالیہ سے اللہ تعالیٰ کا غصہ بچھتا ہے اور بری حالت پر موت نہیں آتی، نبی کریم ﷺ کا ارشاد ہے کہ ”صدقہ و خیرات کرنا اللہ تعالیٰ کے غصے کو بجھا دیتا ہے اور بُری موت سے آدمی کو بچاتا ہے۔“ (ترمذی: 664)

(۲۷) عمر میں برکت ہونا اور بلائیں ٹلنا

رسول اللہ ﷺ نے ارشاد فرمایا: ”جو شخص یہ چاہتا ہے کہ اس کی عمر بڑھے، رزق میں کشادگی ہو اور بری موت سے محفوظ رہے، اس کو چاہئے کہ اللہ سے ڈرے اور اپنے اندر صلہ رحمی پیدا کرے۔“ (مسند احمد: 1213)

(۲۸) تمام حاجتوں کا پورا ہونا

سورہ یٰسین پڑھنے سے تمام کام بن جاتے ہیں۔ رسول اللہ ﷺ نے ارشاد فرمایا: جو شخص شروع دن میں سورہ یٰسین پڑھے تو اس کی تمام حاجتیں پوری کی جائیں گی۔ (دارمی: 3418)

(۲۹) فقر و فاقہ سے حفاظت ہونا

سورہ واقعہ پڑھنے سے فاقہ نہیں ہوتا۔ رسول اللہ ﷺ نے ارشاد فرمایا: جو شخص سورہ واقعہ ہر شب میں پڑھا کرے تو اس کو فاقہ کبھی نہ ہوگا۔ (بیہقی: 2499)

(۳۰) تھوڑے کھانے میں برکت ہونا

ایمان کی برکت سے تھوڑے کھانے میں آسودگی ہو جاتی ہے، حدیث میں ہے کہ ایک

شخص کھانا بہت کھایا کرتا تھا، پھر وہ مسلمان ہو گیا تو تھوڑا کھانے لگا، حضور ﷺ کی خدمت میں اس کا ذکر ہوا، آپ ﷺ نے ارشاد فرمایا کہ: مومن ایک آنت میں کھاتا ہے اور کافر سات آنت میں کھاتا ہے۔ (بخاری: 5397)

یعنی مومن کو ایمان کی برکت سے تھوڑا کھانا کافی ہو جاتا ہے۔

(۳۱) بیماری سے حفاظت ہونا

بعض دعاؤں میں یہ برکت ہے کہ بیماری لگنے یا کوئی اور بلا پہنچنے کا خوف نہیں رہتا، رسول اللہ ﷺ نے ارشاد فرمایا: جو شخص کسی مبتلائے غم یا مرض کو دیکھ کر یہ دعا پڑھے: اَلْحَمْدُ لِلّٰهِ الَّذِي عَافَانِي مِمَّا ابْتَلَاكَ اللهُ بِهِ وَفَضَّلَنِي عَلَى كَثِيرٍ مِّنْ خَلْقٍ تَفْضِيلاً تَوَدُّهُ بيماری یا عیب ہرگز اس کو نہ پہنچے گا، خواہ کچھ ہی ہو۔ (ترمذی: 3431)

(۳۱) افکار کا زائل ہو جانا

بعض دعاؤں میں یہ برکت ہے کہ فکریں زائل ہو جاتی ہیں، قرض ادا ہو جاتا ہے، ایک شخص نے عرض کیا: یا رسول اللہ! مجھے بہت سی فکروں اور قرض نے گھیر لیا ہے، آپ ﷺ نے ارشاد فرمایا: تجھ کو ایسی دعا بتا دوں کہ اس کے پڑھنے سے اللہ تعالیٰ تیری ساری فکریں دور کر دے، اور تیرا قرض بھی ادا کر دے، اس شخص نے عرض کیا بہت خوب! فرمایا: صبح و شام یہ کہا کر: اَللّٰهُمَّ اِنِّیْ اَعُوْذُ بِكَ مِنَ الْهَمِّ وَالْحُزْنِ وَ اَعُوْذُ بِكَ مِنَ الْعَجْزِ وَالْكَسَلِ اَعُوْذُ بِكَ مِنَ الْبُخْلِ وَالْجُبْنِ اَعُوْذُ بِكَ مِنْ غَلَبَةِ الدَّيْنِ وَقَهْرِ الرِّجَالِ

اس شخص کا بیان ہے کہ میں نے یہی کیا، سو میرے سارے غم بھی جاتے رہے اور قرض بھی ادا ہو گیا۔ (ابوداؤد: 1555)

(۳۳) سحر و جادو سے حفاظت

بعض دعائیں ایسی ہیں کہ سحر وغیرہ کے اثر سے محفوظ رکھتی ہیں، حضرت کعب الاحبارؓ فرماتے ہیں کہ: چند کلمات ہیں جو اگر میں نہ کہتا رہتا تو یہود مجھ کو (اپنے خطرناک جادوؤں سے)

گدھا بنا دیتے، کسی نے پوچھا وہ کلمات کیا ہیں؟ انہوں نے کہا ”أَعُوذُ بِوَجْهِ اللَّهِ الْعَظِيمِ الَّذِي
لَيْسَ شَيْءٌ أَعْظَمَ مِنْهُ، وَبِكَلِمَاتِ اللَّهِ التَّامَّاتِ الَّتِي لَا يَجَاوِزُ هُنَّ بَرْ وَلَا فَاجِرٌ، وَبِأَسْمَاءِ اللَّهِ
الْحُسْنَى كُلِّهَا، مَا عَلِمْتُ مِنْهَا وَمَا لَمْ أَعْلَمْ، مِنْ شَرِّ مَا خَلَقَ وَبَرٍّ أَوْ ذَرَأَ“۔ (موطا امام مالک: 3502)

اسی طرح طاعات میں اور بے شمار فوائد و منافع ہیں، جو قرآن شریف و حدیث شریف میں
اور روزانہ معاملات میں غور کرنے سے سمجھ میں آسکتے ہیں، اور ہم کھلی آنکھوں دیکھتے ہیں کہ جو
لوگ اللہ تعالیٰ اور رسول اللہ ﷺ کے فرمانبردار ہیں ان کی زندگی ایسی حلاوت و لطف سے
بسر ہوتی ہے کہ اس کی نظیر بڑے بڑے مال داروں میں نہیں ملتی، ان کے تھوڑے میں برکت
ہوتی ہے، ان کے دلوں میں نورانیت ہوتی ہے جو اصلی سرمایہ سرور ہے۔

یا الہی! ہم سب کو اپنی طاعت کی توفیق عطا فرمائیے، اور اپنی رضامندی و قرب نصیب
فرمائیے۔ آمین

نوٹ: نیک کاموں پر جو آخرت میں بڑے بڑے وعدے کئے ہیں اُن کا بیان آگے
چھٹے باب میں آ رہا ہے۔

باب چہارم

اعمال کے اخروی اثرات کی تحقیق

اس باب میں یہ بیان ہے کہ گناہ میں اور سزائے آخرت میں کیسا گہرا تعلق ہے، جاننا چاہیے کہ کتاب و سنت اور کشف (یعنی ایک خاص ایمانی قوت) سے معلوم ہوتا ہے کہ اس عالم دنیا کے علاوہ دو عالم اور ہیں ایک کو برزخ اور دوسرے کو عالم غیب کہتے ہیں اور آخرت سے یہاں ہماری مراد عام ہے یعنی دونوں کو شامل ہے جس وقت آدمی کوئی عمل کرتا ہے تو وہ فوراً عالم برزخ میں عکس بن کر چھپ جاتا ہے اور اس وجود پر کچھ آثار بھی مرتب ہوتے ہیں، عالم برزخ کا نام قبر بھی ہے، پھر انہی اعمال کا ایک وقت کامل ظہور ہوگا جس کو یوم حشر و نشر کہتے ہیں، اس طرح ہر عمل کے وجودی مرتبے تین ہوئے، ۱۔ صدور ۲۔ ظہور مثالی، ۳۔ ظہور حقیقی۔

اس مضمون کو ریکارڈنگ کی مثال سے سمجھنا چاہیے، جب آدمی کوئی بات کرتا ہے اس کے تین مرتبے ہوتے ہیں ایک مرتبہ یہ کہ جو اس کے منہ سے بات نکلی، دوسرا مرتبہ اس بات کا ریکارڈنگ میں محفوظ رہنا، تیسرا مرتبہ ریکارڈنگ سے نکلنا اور سنائی دینا ہے کیوں کہ جب اس ریکارڈنگ سے آواز نکالنا چاہیں گے وہی آواز بعینہ پیدا ہو جائے گی، اب سمجھئے کہ بات کا منہ سے نکالنا عالم دنیا کی مثال ہے، ریکارڈنگ میں ٹیپ ہو جانا عالم برزخ کی مثال ہے، پھر اس سے نکلنا عالم آخرت کی مثال ہے۔

۱۔ حضرتؒ نے ”فونو فون“ کی مثال دی تھی، چوں کہ وہ اس زمانے میں نہیں ہے اس لئے میں نے اس کو ریکارڈنگ سے بدل دیا، کیوں کہ مقصود مثال سے بات سمجھانا ہے۔

جیسے کوئی عقل مند اس میں شک نہیں کرتا کہ الفاظِ منہ سے نکلتے ہی ریکارڈر میں محفوظ ہو جاتے ہیں اور اس میں بھی شک نہیں کرتا کہ نکالنے کے وقت وہی بات نکلے گی جو پہلی مرتبہ منہ سے نکلی تھی، اس کے برخلاف ہرگز نہیں نکلے گی، اسی طرح مومن کو اس میں شک نہ ہونا چاہئے کہ جس وقت کوئی عمل اس سے صادر ہوتا ہے تو فوراً وہ عالمِ مثال میں پرنٹ یا ٹیپ ہو جاتا ہے اور آخرت میں جب اللہ تعالیٰ ظاہر کرنا چاہیں گے اس کا ظہور ہوگا۔

اس طرح اب یقین ہو گیا کہ آخرت کا سلسلہ بالکل ہماری اختیاری حالت پر مبنی ہے کوئی وجہ مجبوری کی نہیں، جیسے ریکارڈر کئے جاتے وقت ایک ایک بات کا خیال رہتا ہے کہ میرے منہ سے کیا نکل رہا ہے کوئی ایسی بات نہ نکل جاوے جس کا اظہار میں اس شخص کے سامنے پسند نہیں کرتا جس کے سامنے یہ ریکارڈر بعد میں کھولا جائے گا، اور یہ بھی جانتا ہے کہ اس وقت مجالِ انکار نہ ہوگی کیوں کہ اس آلے (یعنی ریکارڈر) کی یقینی خصوصیت ہے کہ کبھی ایسا نہیں ہوتا کہ کہا کچھ اور ریکارڈ ہو گیا کچھ، اسی طرح صدورِ اعمال کے وقت اس امر کا خیال رہنا چاہئے کہ میں جو کچھ کر رہا ہوں وہ کہیں محفوظ ہوتا ہے، اور بلا کسی کمی و بیشی کے ایک روز سامنے آجائے گا اور اس وقت کمی بیشی کے احتمال کا کوئی عذر یا حیلہ نہ چل سکے گا، اگر یہ مثال ذہن میں بیٹھ جائے گی تو گناہ کرنے سے ایسا ہی ڈر لگے گا جیسا ریکارڈر کے سامنے کسی کو گالیاں دینے سے لگتا ہے، بالخصوص جب یہ یقین ہو کہ یہ ریکارڈر بادشاہ کے سامنے کھولا جائے گا اور میں بھی اس وقت حاضر رہوں گا۔

یاد دوسری موٹی مثال سمجھئے، درخت کے پیدا ہونے میں تین مرحلے ہیں، پہلا بیج ڈالنا، دوسرا اس کا زمین سے نکلنا، تیسرا بڑا ہو کر پھل پھول لگنا، سو عقل مند سمجھتا ہے کہ درخت کا نکلنا، اور اس میں پھل پھول آنا ابتدائی مرحلہ نہیں ہے، وہ دونوں بیج ڈالنے پر مبنی ہیں، اسی طرح دنیا میں عمل کرنا بیج ڈالنے کے درجے میں ہے اور برزخی آثار کا ظاہر ہونا درخت نکلنے کے درجے میں ہے، اور آخرت کے آثار کا ظاہر ہونا اس میں پھل پھول لگنے کے درجے میں ہے۔ معلوم ہوا کہ برزخ اور آخرت کے ثمرات ہمارے اختیاری اعمال ہی پر مبنی ہیں، جب جو بوکر کبھی توقع

نہیں کی جاسکتی ہے کہ گیہوں پیدا ہوگا؟ تو پھر بُرے کام کر کے کیوں توقع ہوتی ہے کہ اچھے ثمرات ہم کو مل جائیں؟ اسی تفصیل سے ”الدنیا مزرعة الآخرة“۔ یعنی دنیا آخرت کی کھیتی ہے کا مفہوم بھی سمجھ میں آ جائے گا۔

ایک بزرگ کا قول ہے: جس طرح گیہوں سے گیہوں اُگتی ہے اور جو سے جو، اسی طرح اعمال کے اثرات بھی انہی کے موافق ظاہر ہوتے ہیں اس لئے اعمال کے نتائج سے غافل مت رہو۔

اور جس طرح جو کے بیج اور اس کے درخت میں ظاہری مشابہت نہیں ہوتی مگر معنوی مناسبت ضرور ہوتی ہے جس کو تجربہ کار لوگ جانتے ہیں اسی طرح اعمال اور جزاء اعمال میں بھی ایک چھپی ہوئی مناسبت ہے جس کے سمجھنے کے لئے بصیرت یعنی خاص قسم کی روحانی روشنی کی ضرورت ہوتی ہے، باقی جس طرح بیج اور اس کے درخت کے درمیان میں مناسبت دکھائی نہ دینے کے باوجود اس کے جاننے والوں کا قول اس میں قابل اعتبار سمجھا جاتا ہے اور ان سے اس معاملے میں بحث نہیں کی جاتی اسی طرح اعمال کے ثمرات کو پہچان کر بستلانے والوں یعنی انبیاء اور اولیاء کا ارشاد مان لینا بھی لازم اور واجب ہے، خواہ وہ مناسبت ہماری سمجھ میں آئے یا نہ آئے۔

اب ہم قرآن وحدیث کی روشنی میں بعض اعمال کے ثمرات ذکر کرتے ہیں جو موت کے بعد پیش آئیں گے خواہ برزخ میں یا آخرت میں، تاکہ یہ معلوم ہو جائے کہ موت کے بعد کے حالات اسی عالم دنیا کے اعمال پر مرتب ہونے والے حالات ہیں۔ اس کے بعد چند اہل اللہ کے اقوال سے بعض اعمال و ثمرات کی مناسبت کو مثالوں کے ساتھ ذکر کریں گے تاکہ معلوم ہو جائے کہ وہاں جو کچھ ہے یہاں کا ظہور اور مثال ہے اس کے بعد قرآن کریم کے یہ ارشادات بھی اچھی طرح سمجھ میں آ جائیں گے مثلاً

انسان کا کوئی لفظ زبان سے نکل نہیں پاتا، مگر اُس پر ایک نگران مقرر ہوتا ہے، ہر وقت (لکھنے کے لئے) تیار!

چنانچہ جس نے ذرہ برابر کوئی اچھائی کی ہوگی، وہ اُسے دیکھے گا، اور جس نے ذرہ برابر کوئی بُرائی کی ہوگی، وہ اُسے دیکھے گا۔

اور اگر کوئی عمل رائی کے دانے کے برابر بھی ہوگا، تو ہم اُسے سامنے لے آئیں گے اور حساب لینے کے لئے ہم کافی ہیں۔

اور کہہ رہے ہیں کہ ”ہائے ہماری بربادی! یہ کیسی کتاب ہے جس نے ہمارا کوئی چھوٹا بڑا عمل ایسا نہیں چھوڑا جس کا پورا احاطہ نہ کر لیا ہو، اور وہ اپنا سارا کیا دھرا اپنے سامنے موجود پائیں گے۔ اور تمہارا پروردگار کسی پر کوئی ظلم نہیں کرے گا۔

وہ دن یاد رکھو جس دن کسی بھی شخص نے نیکی کا جو کام کیا ہوگا اُسے اپنے سامنے موجود پائے گا اور بُرائی کا جو کام کیا ہوگا اس کو بھی (اپنے سامنے دیکھ کر) یہ تمنا کرے گا کہ کاش اس کے اور اس کی بدی کے درمیان بہت دُور کا فاصلہ ہوتا!

مَا يَلْفُظُ مِنْ قَوْلٍ إِلَّا لَدَيْهِ رَقِيبٌ عَتِيدٌ ﴿١٨﴾ (سورہ ق: ۱۸)

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ﴿٥٠﴾
وَمَنْ يَعْمَلْ مِثْقَالَ ذَرَّةٍ شَرًّا يَرَهُ ﴿٥١﴾

(سورۃ الزلزال: ۷، ۸)

وَأِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا ۖ وَكَفَىٰ بِنَا حَاسِبِينَ ﴿٢٤﴾

(سورۃ الانبیاء: ۷۷)

وَيَقُولُونَ يَوْمَئِذٍ إِنَّ هَٰذَا الْكِتَابَ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا ۚ وَوَجَدُوا مَا عَمِلُوا حَاضِرًا ۚ وَلَا يَظْلِمُ رَبُّكَ أَحَدًا ﴿٣٩﴾

(سورۃ الکہف: ۴۹)

يَوْمَ تَجِدُ كُلُّ نَفْسٍ مَّا عَمِلَتْ مِنْ خَيْرٍ مُّحْضَرًا ۖ وَمَا عَمِلَتْ مِنْ سُوءٍ تُوَدِّعُوهُ ۚ إِنَّ بَيْنَهُمَا وَبَيْنَهَا أَمَدًا بَعِيدًا

(سورۃ ال عمران: ۳۰)

يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ (سورة ابراہیم: ۲۷)

جو لوگ ایمان لائے ہیں اللہ اُن کو اس مضبوط بات پر دُنیا میں بھی جمادِ عطا کرتا ہے اور آخرت میں بھی۔

یہ اور ان جیسی بے شمار آیات ہیں جو اعمال دُنیا کے اُخروی انجام کا ذکر کرتی ہیں۔

اب ایک طویل حدیث ذکر کرتا ہوں جس سے اعمال کے برزخی آثار کی خوب وضاحت ہو جاتی ہے۔

امام بخاریؒ نے حضرت سمرہ بن جندبؓ سے نقل کیا ہے کہ حضور ﷺ اکثر (فجر کے بعد) صحابہؓ سے دریافت فرماتے تھے کہ تم نے آج رات کوئی خواب دیکھا ہے؟ جو شخص کوئی خواب عرض کرتا تو آپ ﷺ اس کی تعبیر ارشاد فرماتے تھے، اسی طرح حسبِ معمول ایک روز صبح کے وقت آپ ﷺ نے ارشاد فرمایا کہ آج رات میں نے ایک خواب دیکھا ہے کہ ”دو شخص میرے پاس آئے اور مجھ کو اپنے ساتھ چلنے کے لئے کہا، میں ان کے ساتھ چلا، راستے میں ایک شخص پر ہمارا گذر ہوا کہ وہ لیٹا ہوا ہے اور دوسرا شخص اس کے پاس ایک پتھر لئے کھڑا ہے، اس پتھر سے اس کے سر پر زور سے مارتا ہے جس سے اس کا سر کچل جاتا ہے اور پتھر آگے کو لڑھک جاتا ہے، وہ جا کر پتھر کو اٹھلاتا ہے اور یہ ابھی واپس نہیں آتا کہ اُس کا سر اچھا ہو جاتا ہے جیسا پہلے تھا، وہ آ کر پھر اسی طرح مارتا ہے، میں نے ان دو شخصوں سے۔ جو مجھے لے کر گئے تھے۔ پوچھا، سبحان اللہ یہ دونوں کون ہیں؟ انہوں نے کہا چلو چلو، ہم آگے چلے۔ ایک شخص پر گذر ہوا جو چت لیٹا ہے اور دوسرا شخص اس کے پاس لوہے کا زبور لئے کھڑا ہے اور اس لیٹے ہوئے شخص کے منہ کے ایک جانب آ کر اس کا کلمہ اور نتھنا اور آنکھ گدّی تک۔ چیرتا چلا جاتا ہے، پھر دوسری طرف آ کر اسی طرح کرتا ہے اور اس جانب سے فارغ نہیں ہونے پاتا کہ وہ جانب اچھی ہو جاتی ہے، پھر اس طرف جا کر اسی طرح کرتا ہے، میں نے کہا سبحان اللہ! یہ دونوں کون ہیں؟ کہنے لگے چلو چلو، ہم آگے چلے۔ ایک تنور پر پہنچے، اس میں بڑا شور و غل ہو رہا تھا ہم نے اس میں جھانک کر دیکھا تو اس میں بہت سے مرد و عورت ننگے ہیں اور

ان کے نیچے سے آگ کا ایک شعلہ آتا ہے جب وہ ان کے پاس پہنچتا ہے تو اس کی قوت سے یہ بھی اُونچے اُٹھ اُٹھتے ہیں میں نے پوچھا یہ کون لوگ ہیں؟ وہ دونوں بولے چلو چلو، ہم آگے چلے۔ ایک نہر پر پہونچے جو خون کی طرح لال تھی اور اس نہر کے اندر ایک شخص تیر رہا تھا اور نہر کے کنارے پر ایک شخص تھا اس نے بہت سے پتھر جمع کر رکھے تھے، وہ تیرتا ہوا کنارے آنے کی کوشش کرتا تھا مگر یہ کنارے والا شخص اس کے منہ پر ایک پتھر کھینچ کر مارتا تھا جس کے صدمہ سے پھر وہ اپنی جگہ پر پہنچ جاتا تھا، پھر وہ تیر کر باہر نکلنے کی کوشش کرتا، یہ شخص پھر اسی طرح اس کو ہٹا دیتا، میں نے پوچھا یہ دونوں کون ہیں؟ کہنے لگے چلو چلو، ہم آگے چلے۔ ایک شخص پر گذر ہوا کہ بڑا ہی بد شکل ہے کہ کبھی ایسا کوئی میری نظر سے نہیں گذرنا تھا اس شخص کے سامنے آگ ہے جس کو جلا رہا ہے اور اس کے اطراف پھر رہا ہے، میں نے پوچھا یہ کون شخص ہے؟ کہنے لگے چلو چلو، ہم آگے چلے۔ ایک گنجان باغ میں پہنچے جس میں ہر قسم کے پھلوں کے بھاری خوشے تھے، اور اس باغ کے درمیان ایک بہت بلند و بالا قد کے آدمی بیٹھے ہوئے تھے، اتنے اونچے تھے کہ ان کا سر دکھائی نہیں دے رہا تھا اور ان کے آس پاس بہت سارے بچے جمع تھے، میں نے پوچھا یہ باغ کیا ہے اور یہ لوگ کون ہیں؟ کہنے لگے چلو چلو، ہم آگے چلے۔ ایک عظیم الشان درخت پر پہنچے کہ اس سے بڑا اور خوبصورت درخت کبھی میں نے نہیں دیکھا، ان دونوں شخصوں نے مجھ سے کہا کہ اس پر چڑھو، ہم اس پر چڑھے تو ایک شہر ملا کہ اس کی عمارتوں میں ایک اینٹ سونے کی اور ایک چاندی کی لگی تھی، ہم شہر کے دروازے پر پہنچے اور اس کو گھلوا یا تو کھول دیا گیا ہم اس کے اندر گئے ہم کو چند آدمی ملے جن کا آدھا بدن تو نہایت خوبصورت اور آدھا بدن نہایت بدصورت تھا، وہ دونوں شخص ان لوگوں سے بولے جاؤ اس نہر میں کودو، وہاں ایک چوڑی نہر بہ رہی تھی جس کا پانی دودھ کی طرح سفید تھا، وہ لوگ جا کر اس میں کود گئے، پھر جب اس میں سے نکل کر ہمارے پاس آئے تو ان کی بد صورتی بالکل ختم ہو گئی تھی۔ پھر ان دونوں شخصوں نے مجھ سے کہا کہ یہ جنت عدن ہے اور دیکھو تمہارا گھر وہ رہا، میری نظر جو اوپر بلند ہوئی تو ایک محل ہے جیسا سفید بادل، کہنے لگے یہی تمہارا گھر ہے، میں نے دونوں سے کہا: اللہ تعالیٰ

تمہارا بھلا کرے مجھے چھوڑ دے میں اس کے اندر جاتا ہوں، وہ کہنے لگے ابھی نہیں بعد میں جاؤ گے، میں نے اُن سے کہا آج رات بھر بہت عجیب تماشے دیکھے آخر یہ کیا چیزیں تھیں؟ وہ بولے ہم ابھی بتلاتے ہیں، چنانچہ انہوں نے ایک ایک منظر کے بارے میں مجھے بتلایا:

(۱) وہ شخص جس کا سر پتھر سے کچلا جا رہا تھا وہ ایسا شخص ہے جو قرآن مجید حفظ کر کے اس کو چھوڑ کر یعنی پڑھے بغیر اور فرض نماز سے غافل ہو کر سو رہتا تھا۔

(۲) جس شخص کے گلے اور نتھنے، آنکھ اور گدّی کو لوہے کے زنبور سے چیرتے دیکھا یہ ایک شخص ہے کہ صبح کو گھر سے نکلتا اور جھوٹی باتیں کیا کرتا جو دور دور تک پھیل جاتیں۔

(۳) وہ جو ننگے مرد و عورت تنور میں نظر آئے یہ زنا کرنے والے مرد و عورت ہیں۔

(۴) جو شخص نہر میں تیر رہا تھا اور اس کے منہ میں پتھر بھرے جارہے تھے یہ سود خوار ہے۔

(۵) وہ جو بد شکل آدمی آگ جلاتا ہوا اور اس کے گرد دوڑتا ہوا نظر آیا تھا وہ مالک یعنی دوزخ کا داروغہ ہے۔

(۶) جو دراز قد کے شخص باغ میں نظر آئے وہ حضرت ابراہیمؑ ہیں اور جو بچے ان کے آس پاس تھے یہ وہ بچے ہیں جن کو فطرت پر موت آگئی۔ کسی صحابیؓ نے دریافت کیا یا رسول اللہ! مشرکین کے بچے بھی؟ آپ صلی اللہ علیہ وسلم نے فرمایا: ہاں مشرکین کے بچے بھی

(۷) وہ جو لوگ تھے جن کا آدھا بدن خوب صورت اور آدھا بد صورت تھا یہ وہ لوگ ہیں جنہوں نے کچھ عمل نیک کئے تھے اور کچھ بُرے کام کئے تھے، ان کو اللہ تعالیٰ نے معاف فرما دیا۔

اس حدیث سے اعمال اور اعمال کے آثار واضح ہوئے اور دونوں میں جو مناسبتیں ہیں وہ اگرچہ خفی ہیں مگر ذرا متأمل سے سمجھ میں آسکتی ہیں، مثلاً جھوٹ بولنے اور گلے چیرے جانے میں مناسبت ظاہر ہے، زنا کرنے سے جوشہوت کی آگ تمام بدن میں پھیل جاتی ہے اس میں اور بدلے کی آگ کے محیط ہو جانے میں مناسبت ظاہر ہے اور زنا کے وقت برہنہ ہو جاتے ہیں اور جہنم میں بھی برہنہ رکھے جانے میں مناسبت ظاہر ہے؛ سب اعمال کو اسی طرح سمجھ لینا چاہیئے۔

اس اجمالی مضمون کے بعد اب چند بڑے گناہ اور ان کے انجام کا ذکر کیا جاتا ہے۔

باب پنجم

گناہ کے کاموں کے چند اخروی نقصانات

(۱) جس مال کی زکوٰۃ نہ دی جائے اس مال کا سانپ بنا کر گلے میں ڈالا جانا۔

حضرت عبداللہ بن مسعودؓ سے روایت ہے کہ رسول اللہ ﷺ نے ارشاد فرمایا جو کوئی شخص اپنے مال کی زکوٰۃ نہیں ادا کرتا اللہ تعالیٰ قیامت کے دن اس کے گلے میں ایک اڑدھا ڈال دیں گے، پھر آپ ﷺ نے اس بات کی تائید کے لئے قرآن مجید کی یہ آیت پڑھی:

وَلَا يَحْسَبَنَّ الَّذِينَ يَبْخُلُونَ بِمَآ
أَنَّهُمْ اللَّهُ مِنْ فَضْلِهِ هُوَ خَيْرٌ
لَّهُمْ ۖ بَلْ هُوَ شَرٌّ لَّهُمْ ۖ سَيُطَوَّقُونَ
مَا بَلَغُوا بِهِ يَوْمَ الْقِيَمَةِ

اور جو لوگ اللہ کے دیئے ہوئے (مال) میں بخل سے کام لیتے ہیں وہ ہرگز یہ نہ سمجھیں کہ یہ ان کے لئے کوئی اچھی بات ہے۔ اس کے برعکس یہ ان کے حق میں بُری بات ہے، جس مال میں انہوں نے بخل سے کام لیا۔

(سورۃ ال عمران: ۱۸۰)

(ترمذی: 3012)

(۲) بدعہدی کا ایک جھنڈا بنا کر سر پر لہرایا جانا۔

حضرت عمروؓ سے روایت ہے کہ میں نے رسول اللہ ﷺ سے سنا کہ جو شخص کسی کی جان کو پناہ دینے کا عہد کرے پھر اس کو قتل کر دے تو قیامت کے دن اس کی پشت پر ایک جھنڈا گاڑ دیا جائے گا اور پکارا جائے گا، ہذہ غدرۃ فلان یعنی یہ فلاں شخص کے ساتھ بدعہدی کا انجام

ہے۔ (بخاری: 6178)

(۳) خیانت کے مال کو آگ بنا کر اس سے جلایا جانا۔

حضرت ابو ہریرہؓ سے روایت ہے کہ ایک شخص نے سرور عالم ﷺ کے واسطے ایک غلام ہدیہ میں بھیجا، اس کا نام مدغم تھا، یہ غلام سواری پر سے حضور ﷺ کا کچھ سامان اُتار رہا تھا کہ اچانک اس کو ایک تیر لگا (جس سے اس کی موت ہو گئی اور مارنے والا معلوم نہ ہوا) لوگوں نے کہا اس کو جنت مبارک ہو، آپ ﷺ نے فرمایا: ہرگز ایسا مت کہو، قسم ہے اس ذات کی جس کے قبضے میں میری جان ہے کہ اس نے جو کملی خیبر کے دن تقسیم سے پہلے لے لی تھی آگ بن کر اس پر جل رہی ہے، جب لوگوں نے یہ ارشاد سنا (تو بہت ڈر گئے اور ان میں سے) ایک شخص جوتے کا ایک یا دو تسمہ جو اپنی چپل میں لگا لیا تھا واپس کرنے کے لئے لایا، آپ ﷺ نے فرمایا (اب کیا ہوتا ہے)، یہ ایک تسمہ یا دو تسمہ تو آگ کا ہے۔ (بخاری: 4234)

(۴) غیبت مردار کا گوشت کھانے کی مثال بن جاتی ہے۔

اللہ تعالیٰ کا ارشاد ہے:

وَلَا يَغْتَبِ بَعْضُكُم بَعْضًا ۚ أَيُحِبُّ
أَحَدُكُمْ أَنْ يَأْكُلَ لَحْمَ أَخِيهِ مَيْتًا
فَكَرِهْتُمُوهُ (الحجرات: ۱۲)

تم میں سے کوئی کسی کی غیبت نہ کرے،
کیا تم میں سے کوئی یہ پسند کرتا ہے کہ
اپنے بھائی کا گوشت کھائے جبکہ وہ مرا ہو
بھی ہو، اس کو تم ناپسند کرو گے۔

اسی وجہ سے غیبت خواب میں اکثر اسی شکل میں نظر آتی ہے۔

(۵) اہل اللہ کے اقوال سے۔

بعض چیزوں کی صورتِ مثالیہ کے بارے میں محققین نے فرمایا ہے کہ ہر بُری خصلت کو کسی ایک جانور کے ساتھ خصوصی نسبت ہے، جس شخص میں وہ خصلت غالب ہو جاتی ہے عالمِ مثال یعنی برزخ میں اس شخص کی شکل اس جانور کی سی ہو جاتی ہے، پچھلی امتوں میں وہ شکل اسی دنیا میں ظاہر ہو جاتی تھی، اس اُمت کو اللہ تعالیٰ نے اس عالم میں تو رسوا ہونے سے محفوظ رکھا

لیکن دوسرے عالم میں اس امت کے لوگوں کی بھی وہی شکل بن جاتی ہے، قیامت کے روز تو اس کا ظہور ہوگا ہی لیکن اہل کشف پر یہاں بھی ظاہر ہو جاتی ہے۔ سفیان بن عیینہؒ نے اس آیت کی یہی تفسیر فرمائی ہے:

وَمَا مِنْ ذَاتَةٍ فِي الْأَرْضِ وَلَا طَيْرٍ
يُطِيرُ بِجَنَاحَيْهِ إِلَّا أُمَمٌ أَمْثَلُكُمْ ط
ہر جانور جو زمین پر چلتا ہے اور ہر پرندہ جو
اپنے بازوؤں سے فضاؤں میں اڑتا ہے وہ
سب تمہاری ہی طرح گروہ ہیں۔ (سورۃ الانعام: ۳۸)

چنانچہ حضرت سفیانؒ فرماتے ہیں کہ بعض لوگ درندوں کے اخلاق پر ہوتے ہیں بعض کتوں کے اور بعض خنزیروں کے اور بعض گدھوں کے اخلاق پر ہوتے ہیں بعض بناؤ سنگھار کر کے مور کے مشابہ بنتے ہیں بعض گندے ہوتے ہیں مثل گدھے کے، بعض خود پرور ہوتے ہیں مثل مرغی کے، بعض کینہ ور ہوتے ہیں مثل اونٹ کے، بعض مشابہ مکھی کے ہوتے ہیں، بعض مشابہ لومڑی کے وغیرہ۔

امام ثعلبیؒ نے فَتَاتُونَ أَفْوَجًا کی تفسیر میں کہا ہے کہ قیامت میں لوگ مختلف صورتوں میں اٹھائے جائیں گے، جس جانور کی عادات طبیعت پر غالب ہوں گی قیامت میں اسی جانور کی شکل بن جائیں گے۔

(یہاں مولانا رومؒ کے فارسی اشعار کی فصل تھی جس میں اعمال کی صورتِ مثالیہ بیان کی گئی ہے جس کو ترک کر دیا گیا ہے۔)

آیات و احادیث و اقوال سلف سے بخوبی ثابت ہو گیا کہ آدمی جو کچھ عمل کرتا ہے اس کا وجود باقی رہتا ہے اور وہ ایک روز ظاہر ہونے والا ہے، اللہ تعالیٰ کا ارشاد ہے:

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ
وَمَنْ يَعْمَلْ مِثْقَالَ ذَرَّةٍ شَرًّا يَرَهُ ۖ
چنانچہ جس نے ذرہ برابر کوئی اچھائی کی
ہوگی وہ اُسے دیکھے گا، اور جس نے ذرہ
برابر کوئی بُرائی کی ہوگی وہ اُسے دیکھے گا۔ (سورۃ الزلزال: ۷، ۸)

معلوم ہوا کہ جنت و دوزخ آدمی اپنے ہاتھوں حاصل کرتا ہے اور یہ تحقیق مسئلہ تقدیر کے

مخالف نہیں ہے، کیوں کہ مسئلہ تقدیر میں یہ بات نہیں بتلائی گئی کہ کوئی چیز بلا سبب وجود میں آجاتی ہے، ہرگز ایسا نہیں بلکہ جو کچھ تقدیر میں ہوتا ہے پہلے اس کے اسباب جمع ہوتے ہیں پھر وہ امر واقع ہو جاتا ہے، چنانچہ اعمال ہی دوزخ یا جنت میں داخل ہونے کے اصل سبب ہیں اس لئے صحابہ کرامؓ نے جب اعمال کا فائدہ پوچھا تو حضور ﷺ نے ارشاد فرمایا: اِعْمَلُوا مَا شِئْتُمْ فَكُلُّ مَيْسَرٍ لِّمَا خُلِقَ لَهُ یعنی عمل کرتے رہو کیوں کہ ہر شخص کو وہی کام آسان ہے جس کے لئے وہ پیدا ہوا ہے، اسی معنی میں اللہ تعالیٰ کا ارشاد ہے:

فَأَمَّا مَنْ أَعْطَىٰ وَاتَّقَىٰ ۖ وَصَدَّقَ بِالْحُسْنَىٰ ۖ فَسَنُيَسِّرُهُ لِلْيُسْرَىٰ ۖ وَأَمَّا مَنْ بَخِلَ وَاسْتَغْنَىٰ ۖ وَكَذَّبَ بِالْحُسْنَىٰ ۖ فَسَنُيَسِّرُهُ لِلْعُسْرَىٰ ۖ (سورۃ ایل: ۵ تا ۱۰)

اب جس کسی نے (اللہ کے راستے میں) مال دیا، اور تقویٰ اختیار کیا، اور سب سے اچھی بات (یعنی توحید باری) کو دل سے مانا، تو ہم اُس کو آرام کی منزل تک پہنچنے کی تیاری کر دیں گے۔ رہا وہ شخص جس نے بخل سے کام لیا اور (اللہ سے) بے نیازی اختیار کی، اور سب سے اچھی بات کو جھٹلایا تو ہم اُس کو تکلیف کی منزل تک پہنچنے کی تیاری کر دیں گے۔

خلاصہ یہ کہ جیسا یہاں کرو گے وہ ایک شکل اختیار کر لے گا اور برزخ اور قیامت میں اُس سے پردہ اٹھا کر ظاہر کر دیا جائے گا، اللہ تعالیٰ فرماتے ہیں:

فَكَشَفْنَا عَنْكَ غِطَاءَكَ فَبَصَرُكَ الْيَوْمَ حَدِيدٌ (سورۃ ق: ۲۲)

اب ہم نے تجھ سے وہ پردہ ہٹا دیا ہے جو تجھ پر پڑا ہوا تھا۔

یا الہی! ہم لوگوں کو فہم صحیح عطا فرمائیے اور اعمال کے انخبام کا اس قدر استحضار نصیب کر دیجئے کہ گناہ کے وقت اس کی جزا پیش نظر ہو جایا کرے پھر اس سے بچنے کی بھی توفیق عطا ہو۔ آمین

باب ششم

نیک کاموں کے چند اخروی فائدے

طاعت کا جزائے آخرت میں کیسا کچھ دخل و اثر ہے، اس کی اجمالی تحقیق تو باب سوم میں اچھی طرح معلوم ہو چکی ہے، یہاں نیکیوں میں سے صرف دو چار اعمال کی مثالی صورت بیان کر دینا کافی ہے، زیادہ تفصیل کی ضرورت نہیں۔

(۱) ذکر اللہ کی صورت مثالی درخت کی سی ہے۔

حضرت ابن مسعودؓ سے روایت ہے کہ رسول اللہ ﷺ نے ارشاد فرمایا: میں نے شبِ معراج میں حضرت ابراہیم علیہ السلام سے ملاقات کی، انہوں نے فرمایا کہ اے محمد (ﷺ) اپنی اُمت کو میری طرف سے سلام کہئے اور خبر دیجئے کہ جنت ستھری مٹی والی، شیریں پانی والی ہے اور اصل میں وہ صاف میدان ہے اور اس کے درخت سب حان اللہ اور الحمد للہ اور لا آلہ الا اللہ اور اللہ اکبر ہیں۔ (ترمذی: 3462)

(۲) سورۃ بقرہ اور آل عمران کی صورت مثالی بادل یا پرندوں کے سائے کی ہے

حضرت نواس بن سمعانؓ سے روایت ہے کہ میں نے رسول اللہ ﷺ سے سنا کہ قیامت کے دن قرآن مجید کو اور قرآن والوں کو جو اس پر عمل کرتے تھے لایا جائے گا، اور اس کے آگے آگے سورۃ بقرہ اور سورۃ آل عمران ہوں گی، ایسے جیسے دو بادل ہوں یا سیاہ سائبان ہوں، ان کے بیچ میں چمک ہوگی۔ (اور بقول محققین یہ چمک بسم اللہ کی ہے) یا ایسے جیسے قطار باندھنے والے پرندوں کی دو ٹکڑیاں ہوں، دونوں سورتیں اپنے پڑھنے والے سے حجت

کریں گی۔ (مسلم: 805)

(۳) سورۃ اخلاص کی صورتِ مثالی محلِ جیسی ہے

حضرت سعید بن المسیبؓ سے مُرسلاً مروی ہے کہ رسول اللہ ﷺ نے ارشاد فرمایا: جو شخص قل هو اللہ احد دس مرتبہ پڑھے اس کے لئے جنت میں ایک محل تیار ہوتا ہے اور جو تیس مرتبہ پڑھے اس کے لئے دو محل تیار ہوتے ہیں اور جو تیس مرتبہ پڑھے اس کے لئے تین محل تیار ہوتے ہیں۔ حضرت عمرؓ بولے قسم خدا کی! یا رسول اللہ ﷺ تب تو ہم اپنے بہت سے محل بنوالیں گے، آپ ﷺ نے ارشاد فرمایا، ”اللہ تعالیٰ بھی اس سے زیادہ قدرت و گنجائش والے ہیں۔“ (دارمی: 3472)

(۴) عمل جاری کی صورتِ مثالی چشمہ کے مثل ہے

حضرت اُم العلاء انصاریہؓ سے روایت ہے کہ میں نے خواب میں حضرت عثمان بن مظعونؓ کے لئے ایک چشمہ جاری دیکھا اور یہ خواب حضور ﷺ سے عرض کیا، آپ نے فرمایا ”یہ ان کا عمل ہے جو ان کے لئے جاری ہے۔“ (بخاری: 7018)

(۵) دین کی صورتِ مثالی لباس کے جیسی ہے

حضرت ابوسعید خدریؓ سے روایت ہے کہ رسول اللہ ﷺ نے ارشاد فرمایا: میں خواب میں تھا کہ لوگوں کو اپنے سامنے اس طرح آتے دیکھا کہ وہ گرتے پہننے ہیں، کسی کا کرتہ تو سیدہ تک ہے، کسی کا اس سے نیچے، عمرؓ جو پیش ہوئے تو ان کا کرتہ اتنا بڑا ہے کہ زمین پر گھسٹتے چلتے ہیں، لوگوں نے عرض کیا یا رسول اللہ! پھر آپ نے اس کی کیا تعبیر لی، آپ نے فرمایا: ”دین۔“

(بخاری: 23)

(۶) علم کی صورتِ مثالی دودھ کے جیسی ہے۔

حضرت ابن عمرؓ سے روایت ہے کہ میں نے حضور ﷺ سے سنا ہے کہ خواب میں میرے پاس ایک دودھ کا پیالہ لایا گیا میں نے اس سے پیا یہاں تک کہ اس کی سیرابی کا اثر

اپنے ناخنوں سے نکلتا پایا، پھر بچا ہوا عمرؓ کو دے دیا، لوگوں نے عرض کیا پھر آپ نے اس کی کیا تعبیر لی۔ آپ ﷺ نے فرمایا: ”علم“۔ (بخاری: 82)

(۷) نماز کی صورت مثالی نور کے جیسی ہے۔

حضرت عبداللہ بن عمرو بن العاصؓ سے روایت ہے کہ حضرت نبی کریم ﷺ نے نماز کا ذکر فرمایا: ارشاد ہوا کہ جو شخص نماز کی پابندی کرے گا محافظت کرے گا وہ نماز اس کے لئے قیامت کے دن نور اور بُرہان اور نجات ہوگی۔ (مسند احمد: 6567)

(۸) صراطِ مستقیم کی صورت مثالی پُل صراط جیسی ہے۔

(اس نمبر کے تحت حضرت حکیم الامتؒ نے امام غزالیؒ کی کتاب ”حل مسائل غامضۃ“ سے ایک دقیق اور غامض مضمون بیان فرمایا ہے، علماء تو قدیم ”جزاء الاعمال“ میں دیکھ لیں، میں نے عوام کے لئے بہت سہل کر کے لکھ دیا ہے، انشاء اللہ نفس مضمون میں کمی نہیں ہوئی ہے) پُل صراط — جو قیامت میں جہنم کے اوپر رکھا گیا وہ نازک پُل ہے جو بال سے باریک اور تلوار سے تیز ہے، اور اسلامی عقائد کے مطابق اس کا وجود برحق اور اس پر ایمان لانا ضروری ہے، اس — کی باریکی کو سمجھنا ہے تو دھوپ اور سائے کے درمیان جو لکیر ہوتی ہے اس سے سمجھ سکتے ہیں کہ اس لکیر کو نہ دھوپ میں شمار کیا جاسکتا ہے نہ سائے میں مگر موجود ہے، دنیا میں صراطِ مستقیم شریعتِ اسلامی کو کہا جاتا ہے، یہ صراطِ مستقیم بھی آخرت کے پُل صراط کی طرح بہت ہی باریک ہے، اس کے ایک طرف افراط یعنی زیادتی ہوتی ہے، دوسری جانب تفریط یعنی کمی ہوتی ہے، یا یوں سمجھو کہ دو متضاد صفوں کے درمیان میں ہوتی ہے، مثلاً تنذیر یعنی فضول خرچی اور بخل کے عین درمیان سخاوت ہے، اسراف اور کنجوسی کے عین درمیان اقتصاد یعنی مپانہ روی ہے، تہور یعنی غصے کی شدت اور جبن یعنی بزدلی کے وسط میں شجاعت ہے، تکبر اور تذلل کے بیچوں بیچ تواضع ہے، شہوت اور خمود یعنی نامردی کے درمیان عفت ہے، چوں کہ ان درمیانی صفوں کے دونوں جانب مذموم ہیں اور یہ درمیان اس قدر حساس و نازک اور باریک ہے کہ اس کا

احساس و شعور اور اس پر ثبات و استقامت بہت ہمت اور علم کو چاہتا ہے، پس جو شخص دنیا میں صراطِ مستقیم یعنی ہر قسم کے افراط و تفریط سے پاک شاہِ راہِ سنت پر جنمے میں کامیاب ہو جائے گا قیامت میں عین اس کی صورتِ مثالی۔ جو کہ پُل صراط ہے۔ پر بھی جنمے اور گزرنے میں کامیاب ہو جائے گا۔

مذکورہ بالا تفصیلات سے معلوم ہو گیا ہوگا کہ آخرت کا معاملہ اندھا دھند نہیں ہے کہ جس کو چاہا جنت میں بھیج دیا اور جس کو چاہا پکڑ کر جہنم میں پھینک دیا، اگرچہ مالکِ حقیقی کو اس کا بھی اختیار ہے مگر عادت اور وعدہ یونہی ہے کہ جیسا کرو گے ویسا پاؤ گے۔ اسی لئے قرآن کریم میں جاہِ جا ارشاد فرمایا ہے:

وَمَا كَانَ اللَّهُ لِيُظْلِمَهُمْ وَلَكِنْ كَانُوا أَنْفُسَهُمْ يَظْلِمُونَ
اور اللہ ایسا نہیں تھا کہ ان پر ظلم کرتا، لیکن یہ لوگ خود اپنی جانوں پر ظلم کیا کرتے تھے۔ (سورۃ العنکبوت: ۴۰)

اور ارشاد فرمایا ہے:

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمُوتُ وَالْأَرْضُ
اپنے پروردگار کی مغفرت کی طرف دوڑو اور جنت کی طرف دوڑو جس کی وسعت آسمان و زمین کے برابر ہے۔ (سورۃ ال عمران: ۱۳۳)

(یہ ہمارے سمجھانے کو فرمایا ورنہ اس کی وسعت اس سے بھی کہیں زیادہ ہے) سواگر جنت میں داخل ہونا غیر اختیاری ہوتا تو اس کی طرف دوڑنے کا کیسے حکم فرمایا جاتا؟ یعنی وہ اسبابِ بندے کے اختیار میں دیئے گئے ہیں جن پر جنت میں داخلہ ہو جاتا ہے، اسی لئے جنت کی طرف دوڑنے کے حکم کے بعد ان اعمال و اسباب کو ذکر فرمایا جو یقیناً انسان کے اختیار میں ہیں، چنانچہ اسی آیت میں آگے ارشاد ہوا:

أَعَدَّتْ لِلْمُتَّقِينَ الَّذِينَ يُنْفِقُونَ فِي
السَّرَّاءِ وَالصَّرَّاءِ وَالْكُظُمِينِ
الْغَيْظِ وَالْعَافِينَ عَنِ النَّاسِ ۗ
وَاللَّهُ يُحِبُّ الْمُحْسِنِينَ ﴿١٣٢﴾
إِذَا فَعَلُوا فَاحِشَةً أَوْ ظَلَمُوا
أَنْفُسَهُمْ ذَكَرُوا اللَّهَ فَاسْتَغْفَرُوا
لِذُنُوبِهِمْ ۖ وَمَنْ يَغْفِرِ الذُّنُوبَ إِلَّا
اللَّهُ ۖ وَلَمْ يُصِرُّوا عَلَىٰ مَا فَعَلُوا
وَهُمْ يَعْلَمُونَ ﴿١٣٣﴾

یہ جنت ایسے پرہیزگاروں کے لئے تیار
کی گئی ہے جو فراغت میں اور تنگی میں
خرچ کرتے ہیں، اور غصے کے پی جانے
والے ہیں اور لوگوں کو معاف کرنے
والے ہیں اور اللہ تعالیٰ نیکی کرنے والوں
کو چاہتے ہیں اور وہ لوگ ایسے ہیں کہ
جب وہ کوئی بے حیائی کا کام کر گزرتے
ہیں یا اپنی جانوں پر ظلم کرتے ہیں تو فوراً
اللہ تعالیٰ کو یاد کرتے ہیں اور اپنے
گناہوں کی معافی مانگتے ہیں اور اللہ تعالیٰ
کے سوا کون ہے جو گناہ کو بخشتا ہے اور وہ
لوگ جانتے بوجھتے اس کام پر نہیں
اڑتے جو انہوں نے کیا۔

دیکھئے! اس آیت میں صاف فرما دیا کہ جنت ایسے لوگوں کے لئے ہے جن میں فلاں
فلاں اوصاف ہوں اور یہ سب اوصاف اختیاری ہیں، اس کے بعد اور بھی صاف لفظوں میں
بتلاتے ہیں کہ ان کاموں کے کرنے سے ضرور جنت مل ہی جاتی ہے۔ ارشاد ہوا:

یہ ہیں وہ لوگ جن کا صلہ ان کے پروردگار
کی طرف سے مغفرت ہے، اور وہ باغات
ہیں جن کے نیچے دریا بہتے ہوں گے، جن
میں انہیں دائمی زندگی حاصل ہوگی، کتنا
بہترین بدلہ ہے جو کام کرنے والوں کو ملنا
ہے!۔

أُولَٰئِكَ جَزَاؤُهُمْ مَّغْفِرَةٌ مِّن رَّبِّهِمْ
وَجَنَّاتٌ تَجْرِي مِنْ تَحْتِهَا الْأَنْهَارُ
خَالِدِينَ فِيهَا ۖ وَنَعْمَ أَجْرُ
الْعَمِلِينَ ﴿١٣٤﴾

(سورۃ ال عمران: ۱۳۳)

ہم دنیا میں دیکھتے ہیں کہ محبوب چیز کے اسباب بھی محبوب ہوتے ہیں، دیکھو اسٹیشنوں پر مزدور چوں کہ جانتے ہیں کہ مسافروں کا سامان اٹھانے سے پیسہ ملے گا اس لئے مسافروں کے سامان لینے اور لادنے کے لئے آپس میں جھگڑتے ہیں اور ہر شخص چاہتا ہے کہ مجھ پر یہ سامان لادا جائے اور باوجود مشقت و محنت کے پھر بھی وہ بوجھ لادنے میں ان کو ایک قسم کا لطف و لذت ملتا ہے، پھر کیا وجہ ہے کہ جنت اور اللہ تعالیٰ کی ملاقات محبوب ہو اور اس کے اسباب یعنی اعمالِ صالحہ محبوب نہ ہوں، اسی لئے حدیث شریف میں وارد ہے کہ مارأیت مثل الجنة نام طالبہا و مارأیت مثل النار نام ہاربہا (ترمذی: 2601) یعنی میں نے جنت کی طلب سے اس کی عظیم نعمتوں کے باوجود غافل ہونے والے اور جہنم کے خوف سے اس کی سخت ترین تکلیفوں کے باوجود بے فکر رہنے والے سے زیادہ تعجب خیز کوئی چیز نہیں دیکھی۔ جن کے دیدہ بصیرت پر یہ مضمون روشن ہو گیا یعنی اچھی طرح سمجھ میں آیا ان کو بے شک دین کے ان اعمالِ شاقہ میں لطف و راحت ملتا ہے، اللہ تعالیٰ کا ارشاد ہے:

وَأَنَّهَا لَكَبِيرَةٌ إِلَّا عَلَى الْخَاشِعِينَ ﴿٥٥﴾
 الَّذِينَ يَظُنُّونَ أَنَّهُمْ مُلْقُوا رَبِّهِمْ
 وَأَنَّهُمْ إِلَيْهِ رَاجِعُونَ ﴿٥٦﴾

بے شک نماز ضرور گراں گذرتی ہے
 سوائے ان لوگوں کے جو خشوع کرنے
 والے ہیں۔

(سورہ آل عمران: ۱۳۳)

جن کا یہ یقین ہے کہ وہ اپنے رب سے ملنے والے ہیں اور اس کی طرف لوٹنے والے ہیں، سونماز کے آسان ہونے کے لئے یہ یقین مددگار ہوا کہ ہم کو اپنے رب سے ملنا ہے۔

باب ہفتم ایک نیک مشورہ

گذشتہ ابواب میں جب اعمال کی صورتِ مثالیہ معلوم ہو چکی تو اب تمام جزاء و سزا تمہارے ہاتھوں میں ہے، اگر چاہتے ہو کہ جنت کے بہت سے درخت ہمارے حصے میں آئیں تو سبحان اللہ والحمد للہ ولا الہ الا اللہ واللہ اکبر، خوب پڑھا کرو۔ اگر چاہتے ہو کہ قیامت کے دن ہم سائے میں ہوں تو سورۃ بقرہ اور آل عمران کی تلاوت کیا کرو وہ کل سائبان کی شکل میں تمہارے سروں پر ہوں گی، اگر چاہتے ہو کہ ہم کو جنت کا چشمہ ملے تو خیرات کیا کرو، اگر چاہتے ہو کہ خوب کپڑے ملیں تو تقویٰ و دین کو مضبوط پکڑو، اگر چاہتے ہو کہ جنت میں دودھ کا چشمہ ملے یا حوض کوثر سے سیراب ہوں تو علم دین خوب حاصل کرو، اگر چاہتے ہو کہ پل صراط پر سے پل جھپکتے گزر جائیں و شریعت پر اچھی طرح جمے رہو۔ اگر چاہتے ہو کہ پل صراط پر ہمارے پاس نور اور روشنی رہے تو نماز کا خوب اہتمام کرو۔ اگر چاہتے ہو کہ ہم کو جنت میں بہت سے محل ملیں تو سورۃ اخلاص کی خوب تلاوت کرو۔ اسی طرح جو نعمت چاہو اس کے اسباب اختیار کرو۔ وہی اسباب ان نعمتوں کی شکل بن کر تم کو مل جاویں گے۔

اسی طرح اگر چاہتے ہو کہ طاعون جیسی وبائی امراض سے محفوظ رہیں تو بے حیائی اور بدکاری کے کاموں سے دور رہو، اگر چاہتے ہو کہ قحط اور حکم رانوں کے ظلم سے محفوظ رہیں تو کاروبار میں دیانت اور ناپ تول میں کمی سے اہتمام سے بچو، اگر چاہتے ہو کہ بارشوں میں کمی نہ ہو ضرورت بھر بارش برستی رہے تو زکوٰۃ ادا نہ کرنے اور غریبوں کے حق مارنے سے احتیاط برتو،

اگر چاہتے ہو کہ بے ایمان اور ظالم لوگ ہم پر مسلط نہ ہوں تو وعدہ خلافی اور عہد شکنی کے جرم سے بچو، اگر چاہتے ہو کہ آپس کی نا اتفاقیوں اور روز بروز کے جھگڑے اور اختلافات ختم ہو جائیں تو احکام خداوندی کی خلاف ورزی بند کر دو، اگر چاہتے ہو کہ چہروں کی بے رونقی اور قبر کے اندھیروں میں مبتلا نہ کئے جاؤ تو گناہوں سے نفرت پیدا کرو، اگر چاہتے ہو کہ زلزلوں اور جھٹکوں کی مصیبت سے بچو تو زنا کاری اور اس کے اسباب سے اپنے آپ کو بچاؤ۔

غرض دنیا و آخرت کی تمام آفتوں سے بچنے کا نسخہ گناہ چھوڑنا ہے اور دنیا و آخرت کی تمام نعمتوں کے حاصل کرنے کا طریقہ نیک کام کرنا ہے، اور یہ سب تمہارے ہاتھوں میں ہے۔
سبحان الذی لا یخلف المیعاد ولا یضیع اجر المحسنین۔

باب ہشتم

نیک بننے اور گناہ چھوڑنے کی چند آسان تدبیریں

یوں تو جتنی طاعات ہیں سب ضروری ہیں، اور جتنے سیئات ہیں سب مُضر ہیں، مگر ان میں سے بعض اعمال زیادہ اہتمام کے قابل ہیں، کرنے کے اعتبار سے بھی اور چھوڑنے کے اعتبار سے بھی کہ ان اعمال کے اہتمام سے دوسرے اعمال کی اصلاح کی بھی اُمید ہے، اُن کو ہم دو فصلوں میں لکھتے ہیں۔

فصل ۱: ایسے نیک کاموں کے بیان میں جن کی حفاظت سے اُمید ہے کہ دوسری نیکیوں کا سلسلہ بھی قائم ہو جائے گا۔

● ان میں سے ایک علم دین کا حاصل کرنا ہے خواہ کُتب سے حاصل کیا جائے یا علماء کی صحبت سے، بلکہ کتابوں سے علم حاصل ہونے کے بعد بھی علماء کی صحبت ضروری ہے، اور علماء سے ہماری مراد وہ علماء ہیں جو اپنے علم پر خود عمل کرتے ہوں اور شریعت و طریقت کے جامع ہوں، اتباعِ سنت کے عاشق ہوں، اعتدال پسند ہوں، افراط و تفریط سے بچتے ہوں، مخلوق پر شفقت کرتے ہوں، تعصّب اور ضدان میں نہ ہو، اس وقت بھی بفضلہ تعالیٰ اس قسم کے علماء بہت ہیں اور انشاء اللہ ہمیشہ رہیں گے، جیسا کہ ہمارے نبی ﷺ کا وعدہ ہے:

لَا يَزَالُ طَائِفَةٌ مِّنْ أُمَّتِي عَلَى الْحَقِّ
مَنْصُورِينَ لَا يَضُرُّهُمْ مَن
خَالَفَهُمْ حَتَّى يَأْتِيَ أَمْرُ اللَّهِ
عِزُّوْجَل۔ (ابن ماجہ: ۱۵)

میری امت میں ایک جماعت حق کی
حمایت میں برابر کھڑی رہے گی، ان کے
مخالفین ان کو کچھ نقصان نہ پہنچا سکیں
گے یہاں تک حق تعالیٰ کا فیصلہ آجائے۔

(چند بزرگوں کے نام ذکر کرنے کے بعد) ایسے بزرگوں کی صحبت و خدمت جس قدر
میسر ہو جائے غنیمتِ کبریٰ و نعمتِ عظمیٰ ہے اگر ہر روز ممکن نہ ہو تو ہفتے میں ایک آدھ گھنٹہ تو ضرور
اہتمام کریں، اس کی برکات انشاء اللہ خود دیکھ لیں گے۔

● ان بنیادی اعمال میں سے ایک عمل نماز ہے، جس طرح ہو سکے پانچوں وقت پابندی
سے نماز پڑھتے رہیں، مرد جہاں تک ہو سکے جماعت سے پڑھنے کی بھی کوشش کریں اور بدرجہ
مجبوری جس طرح بھی ہو پڑھ لیں، یہ بھی غنیمت ہے، اس سے دربارِ الہی میں ایک تعلق اور رابطہ
قائم رہے گا، اس کی برکت سے انشاء اللہ تعالیٰ اس کی حالت درست رہے گی۔ ان الصلوٰۃ
تعمی عن الفحشاء والمنکر الآیۃ۔ یعنی یقیناً نماز بُرائی کے کاموں سے روکتی ہے۔

● ان میں سے ایک عمل لوگوں سے کم بولنا اور کم ملنا اور جو کچھ بولنا ہو سوچ کر بولنا ہے، یہ
ہزاروں آفتوں سے محفوظ رہنے کا ایک نہایت مفید ذریعہ ہے۔

● ان میں سے ایک عمل محاسبہ و مراقبہ ہے یعنی اکثر اوقات یہ خیال رکھے کہ میں اپنے
مالک کے پیش نظر ہوں، میرے سب اقوال و افعال و احوال پر اس کی نظر ہے، یہ مراقبہ ہو اور
محاسبہ یہ کہ کسی وقت — مثلاً سوتے وقت — تنہا بیٹھ کر تمام دن کے اعمال یاد کر کے یوں خیال
کرے کہ اس وقت میرا حساب ہو رہا ہے اور میں جواب سے عاجز ہوتا جا رہا ہوں۔

۱۔ اس کے بعد مثال کے طور پر حضرت نے اس وقت کے چند اکابر کے اسماء گرامی ذکر کئے تھے جن میں سے اب کوئی بھی نہیں
ہے، اس لئے ہر زمانے میں اوپر مذکور صفات کے حامل علماء جو بھی ہوں ان کی صحبت کو غنیمت سمجھا جائے اور اختیار کیا جائے۔

● ان میں سے ایک عمل توبہ واستغفار ہے جب کبھی کوئی لغزش ہو جائے تو توبہ میں دیر نہ کرے، کسی وقت یا کسی چیز کا انتظار نہ کرے، فوراً تنہائی میں جا کر سجدہ میں گر کر خوب معذرت کرے اور اگر رونا آئے تو رو بھی لے ورنہ رُونے کی صورت ہی بنالے۔ یہ کل پانچ چیزیں ہیں (۱) علم اور علماء کی صحبت (۲) نماز پنجگانہ (۳) کم بولنا اور کم ملنا (۴) محاسبہ و مراقبہ (۵) توبہ واستغفار۔ انشاء اللہ تعالیٰ ان امور پنجگانہ کی پابندی سے۔ جو کہ کچھ مشکل بھی نہیں۔ تمام طاعات کا دروازہ کھل جائے گا۔

فصل ۲: ایسے معاصی کے بیان میں کہ اُن کے بچنے سے بفضلہ تعالیٰ قریب قریب تمام معاصی سے بچنا آسان ہو جاتا ہے۔

● ان میں سے ایک گناہ غیبت ہے، اس سے طرح طرح کے دنیاوی و اخروی مفاسد پیدا ہوتے ہیں آج کل لوگ اس میں بہت مبتلا ہیں، اس سے بچنے کا سہل طریقہ یہ ہے کہ بنا سخت ضرورت کے نہ کسی کا تذکرہ کرے نہ سُنے، نہ اچھا نہ بُرا، اپنے ضروری کاموں میں مشغول رہے ذکر کرے تو اپنا ہی کرے، اپنا دھندہ کیا تھوڑا ہے جو اوروں کا ذکر کرنے کی فرصت ملتی ہے۔

● ان میں سے ایک گناہ ظلم ہے خواہ مالی یا جانی یا زبانی مثلاً کسی کا حق مار لینا، تھوڑا ہوا یا زیادہ، یا کسی کو ناحق تکلیف پہنچانا یا کسی کی بے آبروئی کرنا وغیرہ، سب ظلم ہے، ظلم سے اپنے کو محفوظ رکھے۔

● ان میں سے ایک گناہ اپنے کو بڑا سمجھنا دوسروں کو حقیر سمجھنا ہے، ظلم و غیبت وغیرہ اسی مرضِ تکبر سے پیدا ہوتے ہیں اور بھی خرابیاں اس سے پیدا ہوتی ہیں، جیسے حقد و حسد و غضب وغیرہ اس لئے اس سے بچنے کا اہتمام کرے۔

● ان میں سے ایک گناہ غصہ ہے، کبھی یاد نہیں ہے کہ غصہ کر کے پچھتائے نہ ہوں کیوں کہ حالتِ غضب میں قوتِ عقلیہ مغلوب ہو جاتی ہے، اس لئے جو کام اس وقت ہوگا عقل کے خلاف ہی ہوگا جو بات نہیں کہنی چاہیے وہ منہ سے نکل جاتی ہے، جو کام نہیں کرنا چاہیے وہ ہاتھ

سے ہو جاتا ہے، غصہ اُترنے کے بعد اس نقصان سے بچنے کا کوئی حل نہیں ہو سکتا، کبھی کبھی تو آدمی عمر بھر کے لئے صدمے اور شرمندگی میں گرفتار ہو جاتا ہے، اس لئے بہت اہتمام سے غصہ سے دور رہے۔

● ان میں سے ایک گناہ غیر محرم عورت یا مرد سے کسی قسم کا تعلق رکھنا ہے خواہ اس کو دیکھنا یا اس سے دل خوش کرنے کے لئے بات چیت کرنا یا تنہائی میں اس کے پاس بیٹھنا، یا اس کے پسند کے موافق اس کو خوش کرنے کے لئے اپنی وضع یا کلام کو آراستہ کرنا۔ میں سچ عرض کرتا ہوں اس تعلق سے جو خرابیاں پیدا ہوتی ہیں اور جو مصائب پیش آتے ہیں وہ بیان سے باہر ہیں، اس لئے اس سے بھی بہت بچے۔

● ان میں سے ایک گناہ مشتبہ یا حرام کھانا ہے کہ اسی سے تمام روحانی اندھیرے اور نفسانی خرابیاں پیدا ہوتی ہیں کیوں کہ غذا ہی قوت بن کر تمام اعضاء اور رگوں میں پھیلتی ہے، پس جیسی غذا ہوگی ویسا ہی اثر تمام اعضاء میں پیدا ہوگا اور ویسے ہی افعال اس سے سرزد ہوں گے۔ یہ چھ معاصی ہیں یعنی ۱۔ غیبت، ۲۔ ظلم، ۳۔ تکبر، ۴۔ غصہ، ۵۔ نامحرموں سے تعلق، اور ۶۔ حرام خوری جن سے اکثر معاصی پیدا ہوتے ہیں ان کے ترک سے انشاء اللہ تعالیٰ اور گناہوں کا ترک بہت سہل ہو جائے گا، بلکہ اُمید ہے کہ خود بخود ختم ہو جائیں گے۔ اللہم وفقنا

باب نہم

چند نفسانی شبہات اور ان کا ازالہ

اب یہاں سے عوام کے بعض شبہات کا جواب دیا جاتا ہے جن سے وہ دھوکے میں پڑے ہوئے ہیں اور دوسروں کو بھی دھوکے میں ڈالتے ہیں، جب کبھی ان سے نیکیوں کی پابندی کرنے اور گناہوں سے بچنے کے لئے کہا جاتا ہے تو وہ ان ہی شبہات کو پیش کر دیا کرتے ہیں، یہ شبہات دو قسم کے ہیں، ایک قسم اُن شبہات کی ہے جن سے صریح کفر لازم آتا ہے، مثلاً یہ شبہ کہ دنیا نقد ہے اور آخرت اُدھار، اور نقد اُدھار سے بہتر ہوتا ہے، یا یہ شبہ کہ دنیا کی لذت یقینی ہے اور آخرت کی لذت مشکوک ہے تو یقینی کو مشکوک کی اُمید میں کیوں چھوڑ دیں، جیسے کسی نے کہا ہے۔

اب تو آرام سے گذرتی ہے عاقبت کی خبر خدا جانے

ایسے شبہات عام طور سے کفار کرتے ہیں اور چوں کہ ہم اس وقت مسلمانوں سے بات کر رہے ہیں اس لئے ان شبہات کا جواب چھوڑ دیتے ہیں۔

دوسری قسم میں وہ شبہات ہیں جن کا سبب جہل اور غفلت ہے، اس مقام پر اُن کا جواب دینا مقصود ہے۔ بتوفیق اللہ تعالیٰ

(۱) ایک شبہ یہ ہو جاتا ہے کہ اللہ تعالیٰ بڑے غفور الرحیم ہیں، میرے گناہوں کی ان کے سامنے کیا حقیقت ہے؟ چاہیں تو سب معاف کر دیں گے۔ اس کا جواب یہ ہے کہ بے شک

وہ غفور الرحیم ہیں مگر قہار و مُنتقم بھی تو ہیں سو تم کو یہ کیسے معلوم ہو گیا کہ تمہارے لئے ضرور مغفرت ہوگی، ممکن ہے کہ انتقام و قہر ہونے لگے، اس کے علاوہ قرآن کریم سے معلوم ہوتا ہے کہ اللہ تعالیٰ غفور الرحیم اس شخص کے لئے ہیں جو پچھلے گناہوں سے توبہ کرے اور آئندہ اعمال کی اصلاح کرے۔ جیسا کہ اللہ تعالیٰ کا ارشاد ہے:

ثُمَّ إِنَّ رَبَّكَ لِلَّذِينَ عَمِلُوا الشُّوْءَ
بِجَهَالَةٍ ثُمَّ تَابُوا مِنْ بَعْدِ ذَلِكَ
وَأَصْلَحُوا إِنَّ رَبَّكَ مِنْ بَعْدِهَا
لَغَفُورٌ رَحِيمٌ ﴿۱۱۹﴾

اس کے بعد بے شک آپ کا پروردگار
ان لوگوں کے لئے غفور الرحیم ہے جنہوں
نے نادانی سے بُرا کام کیا پھر اس کے بعد
انہوں نے توبہ کر لی، اور اپنے اعمال
درست کر لئے۔ (سورہ نحل: ۱۱۹)

اور جو بلا توبہ مرجائے تو بقدر گناہ سزا کے مستحق ہیں البتہ اللہ تعالیٰ فضل فرمانا چاہیں تو ان کے فضل کو کوئی روکنے والا نہیں ہے، مگر تمہارے پاس کیا دلیل ہے کہ میرے ساتھ یہی معاملہ ہوگا؟۔

(۲) ایک شبہ یہ ہوتا ہے کہ میاں ابھی کیا جلدی ہے آگے چل کر توبہ کر لیں گے۔ اس شخص سے یہ کہنا ہے کہ تم کو یہ کیسے معلوم ہو گیا کہ ابھی تم اور زندہ رہو گے، ممکن ہے کہ رات کو سوتے کے سوتے رہ جاؤ یا اگر زندگی ملی بھی تب بھی کیا یقین ہے کہ توبہ کی توفیق مل جائے، یاد رکھو کہ گناہ جس قدر بڑھتا جاتا ہے دل کی سیاہی بڑھتی جاتی ہے، روز بہ روز توبہ کی توفیق کم ہوتی جاتی ہے یہاں تک کہ اکثر لوگ بلا توبہ ہی مرجاتے ہیں۔

(۳) ایک شبہ یہ ہوتا ہے کہ ابھی گناہ تو کر لیں پھر توبہ کر کے معاف کرالیں گے۔ اس شخص سے یہ کہنا چاہیے کہ ذرا اپنی انگلی آگ کے اندر ڈال دو پھر اس پر ہم مرہم لگا دیں گے، ہرگز اس کو گوارا نہ ہوگا تو پھر افسوس ہے کہ معصیت پر ایسی جرأت کیسے ہو جاتی ہے کہ بعد میں توبہ کر لیں گے، اس شخص کو یہ کیسے معلوم ہو گیا کہ توبہ کی توفیق ضرور ہی ہو جائے گی؟ یا اگر توبہ کر بھی لے تو اللہ تعالیٰ کے ذمہ کیا واجب ہے کہ توبہ قبول ہی کر لیں؟ پھر یہ کہ بعض گناہ ایسے ہیں کہ ان

سے صرف تو بہ کر لینا کافی نہیں بلکہ صاحبِ حق سے معاف کرانا بھی ضروری ہوتا ہے۔

(۴) ایک شبہ یہ ہوتا ہے کہ ہم کیا کریں ہماری تقدیر ہی میں یوں لکھا ہے اور یہ شبہ بہت عام ہے کہ ہر کوئی اس سے دھوکے میں ہے۔ ایسے لوگوں کو ذرا غور کرنا چاہیے کہ جس وقت گناہ کر رہے ہوتے ہیں کیا اسی خیال سے کرتے ہیں کہ چوں کہ ہماری تقدیر میں لکھا ہے چلو تقدیر کی موافقت کر لیں؟ ہر گز نہیں۔ اس وقت اس مسئلے کا ہوش بھی نہیں رہتا، جب گناہ سے فراغت ہو جاتی ہے تو فرصت میں یہ تاویل سُوجھتی ہے، دوسری بات یہ ہے کہ اگر تقدیر پر ایسا ہی بھروسہ ہے تو دنیاوی معاملات میں اس مسئلہ پر کیوں نہیں اعتماد ہوتا ہے، اگر کوئی شخص تم کو جانی یا مالی نقصان پہنچائے تو اس پر ہرگز غصہ مت کیا کرو، سمجھ لیا کرو کہ ان کی تقدیر میں یہی لکھا تھا کہ شرارت کریں گے، اور ہمارا نقصان کریں گے، لیکن وہاں ایسا نہیں سوچتے مسئلہ تقدیر کے منکر بن جاتے ہو اور غضب ناک ہو کر انتقام لینے کھڑے ہو جاتے ہو اور جب گناہ کرنے کو جی چاہے اسے تقدیر پر ٹال دیتے ہو۔

(۵) ایک شبہ یہ ہوتا ہے کہ اگر قسمت میں جنت لکھی ہے تو جنت میں جائیں گے اور اگر دوزخ لکھی ہے تو دوزخ میں جائیں گے محنت و مشقت سب بے کار ہے۔ ان لوگوں سے کہنا چاہیے کہ اگر یہ بات ہے تو دنیاوی معاملات میں کیوں تدبیریں و کوششیں کرتے ہو، کھانے کے لئے اس قدر اہتمام کرتے ہو، بُوتے ہو، جوتے ہو، پیستے ہو، چھانٹتے ہو، گوندھتے ہو، پکاتے ہو، لقمہ بنا کر منہ میں لے جاتے ہو، چباتے ہو، نگلتے ہو، کچھ بھی نہ کیا کرو، اگر قسمت میں ہے آپ ہی بن بنا کر پیٹ میں اُتر جائے گا، نوکری کیوں کرتے ہو، کھیتی کیوں کرتے ہو؟ اگر اولاد کی تمنا ہوتی ہے تو نکاح کیوں کرتے ہو؟ پس جس طرح باوجود ثبوتِ تقدیر کے ان مسببات کے لئے اسبابِ خاصہ جمع کرتے ہو، اسی طرح آخرت کی نعمتوں کے لئے وہی اسباب و اعمالِ صالحہ جمع کرنا ضروری ہے۔

(۶) ایک دھوکہ یہ ہو جاتا ہے کہ حدیث میں ہے انا عند ظنِ عبدی بی ”یعنی میں اپنے بندے کے گمان کے مطابق معاملہ کرتا ہوں“ سو ہم کو اپنے رب کے ساتھ حسنِ ظن ہے

لہذا وہ ضرور ہمارے ساتھ اچھا معاملہ کرے گا۔ خوب یاد رکھنا چاہئے کہ رجاء و حسن ظن کے معنی یہ ہیں کہ اسباب کو اختیار کر کے ان اسباب کے نتائج مرتب ہونے کا اللہ تعالیٰ کے فضل سے انتظار کرتا رہے، اپنی تدبیر پر وثوق نہ کر بیٹھے اگر اسباب ہی کو اڑا دیا تو یہ حسن ظن نہیں ہے بلکہ غرور اور دھوکہ ہے۔ اس کی موٹی مثال یہ ہے کہ بیج بو کر کے انتظار ہو کہ اب فضل خداوندی سے غلہ پیدا ہوگا تو یہ اُمید ہے اور اگر بیج ہی نہ بوئے اور اس ہوس میں بیٹھا رہے کہ اب غلہ پیدا ہوگا تو یہ محض جنون اور دھوکہ ہے جس کا انجام افسوس و حسرت کے سوا کچھ بھی نہیں۔

(۷) ایک دھوکہ یہ ہو جاتا ہے کہ ہم فلاں بزرگ کی اولاد ہیں یا فلاں بزرگ کے مرید ہیں یا فلاں زندہ یا مردہ بزرگ سے محبت رکھتے ہیں، پس خواہ ہم کچھ ہی کریں اللہ تعالیٰ کے نزدیک مقبول و مغفور ہیں۔ اللہ کے بندو! اگر یہ نسبتیں ہی کافی ہوتیں تو سرورِ عالم ﷺ اپنی صاحبزادی کو ہرگز یہ نہ فرماتے فاطمہ! انقذی نفسک من النار فانی لا اغنی عنک من اللہ شیئاً یعنی اے فاطمہ! اپنی جان کو جہنم سے بچاؤ کیوں کہ میں اللہ تعالیٰ کے مقابلے میں تمہاری کچھ مدد نہیں کر سکتا۔ (مسند احمد) یعنی جب کہ اپنے پاس ایمان و اعمالِ صالحہ کا سرمایہ نہ ہو، یہ نسبت کافی نہیں ہے۔ ہاں! ایمان و تقویٰ کے ساتھ اگر نسبت شریفہ بھی ہو تو سبحان اللہ! نور علی نور ہے، یہ نسبت قیامت کے دن فائدہ بخش بھی ہوگی۔ جیسے اللہ تعالیٰ کا ارشاد ہے:

وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِنْ عَمَلِهِمْ مِنْ شَيْءٍ
(سورہ طور: ۲۱)

یعنی اور جو لوگ ایمان لائے اور ان کی اولاد نے ایمان کے ساتھ ان کی پیروی کی تو ہم ان کے ساتھ ان کی اولاد کو ملحق کر دیں گے اور ان کے عمل سے کچھ کم نہیں کریں گے۔

یعنی آباء کی مقبولیت کی برکت سے اولاد کو بھی اسی درجہ میں پہنچا دیں گے اور آباؤ اجداد کے عمل میں کوئی کمی نہ ہوگی، تو دیکھئے آیت میں اولاد کے متبع ہونے کا بھی ذکر ہے، یہ نہیں کہا کہ

صرف نسبت سے کام بن جائے گا۔

(۸) بعض لوگوں کو یہ شبہ ہوتا ہے کہ اللہ تعالیٰ کو ہماری طاعت و اعمال کی پرواہ ہی کیا ہے صاحبو! یہ سچ ہے کہ اللہ تعالیٰ کو کسی کے عمل کی پرواہ نہیں ہے، نہ اس میں ان کا کوئی فائدہ ہے مگر کیا آپ کو بھی اُن فائدوں کی پرواہ نہیں ہے جو اعمالِ صالحہ کی وجہ سے ملتے ہیں؟ اور کیا نیک عمل کرنے میں آپ کا بھی فائدہ نہیں ہے؟۔ خلاصہ یہ کہ عمل تو آپ کے لئے مقرر ہوا ہے نہ کہ اللہ تعالیٰ کے نفع کے لئے، سو اللہ تعالیٰ اگرچہ مستغنی ہیں مگر آپ تو مستغنی نہیں۔ اس کی تو بالکل ایسی مثال ہے جیسے کوئی مشفق طبیب کسی مریض پر رحم کر کے کوئی دوا بتلا دے اور وہ نالائق مریض یہ کہہ کر ٹال دے کہ صاحب دوا اپنے سے حکیم صاحب کا کیا فائدہ ہوگا، ارے عقل مند! حکیم صاحب کا کیا فائدہ ہے تیرا فائدہ ہے کہ اس دوا کے استعمال سے تجھے مرض سے صحت ہوگی۔

(۹) ایک شبہ بعض علماء کو یہ ہو جاتا ہے کہ ہم دوسرے لوگوں کو وعظ و نصیحت کرتے ہیں ان کے اعمال کا ثواب ہم کو بھی ملتا ہے اور وہ اتنے زیادہ ہیں کہ ہمارے تمام گناہوں کا کفارہ ہو جائیں گے، اسی طرح یہ خیال ہو جاتا ہے کہ ہم کو ایسے اعمال معلوم ہیں کہ جن کے کرنے سے سینکڑوں برس کے گناہ معاف ہو سکتے ہیں مثلاً سبحان اللہ و بحمدہ سو مرتبہ روزانہ کہہ لینا یا عرفہ یا عاشورہ کا روزہ رکھ لینا یا مکہ والوں کے لئے ایک طواف کر لینا وغیرہ۔

اس شبہ کا جواب یہ ہے کہ اگر یہ اعمال کافی ہوں تو تمام ادا و مروءات ہی کا بے معنی ہونا لازم آتا ہے۔ ادھر احادیث میں صاف صاف مذکور ہے اذا اجتنب الكبائر یعنی یہ اعمال اس وقت سینات کا کفارہ بن جاتے ہیں جب کہ کبائر سے اجتناب کیا جائے، رہ گئی ”ہم لوگوں کو وعظ و نصیحت کرتے ہیں“ والی بات ایسے شخص پر تو اور زیادہ وبال آنے والا ہے، جو دوسروں کو تو نصیحت کرے اور خود عمل نہ کرے، اس سلسلے کی احادیث مشہور و معروف ہیں۔

(۱۰) ایک شبہ بعض جاہل فقیروں کو یہ ہوتا ہے کہ ہم ریاضت و مجاہدہ کی بدولت مقام فنا

تک پہنچ گئے ہیں، اب ہم کچھ رہے ہی نہیں جو کچھ کرتا ہے وہی کرتا ہے وغیرہ، یہ لوگ ایسی واہی تباہی باتیں کرتے ہیں کہ اچھا خاصا کفر والحاد ہو جاتا ہے، کبھی کہتے ہیں کہ دریا میں قطرہ مل گیا، کبھی کہتے ہیں کہ سمندر کو پیشاب کا قطرہ ناپاک نہیں کر سکتا، کبھی کہتے ہیں کہ ہم تو خود خدا ہیں اب عبادت کس کی اور معصیت کس کی؟، کبھی کہتے ہیں کہ اصل مقصود یادِ الہی ہے، ظاہری نماز روزہ ایک ڈھکوسلہ ہے جو یادِ الہی تک پہنچنے کے لئے مقرر ہوا ہے۔ نعوذ باللہ! ان خرافات کا اصل سبب جہالت ہے اور کچھ نہیں۔

ان جاہلوں کو مقامات کی حقیقتوں کا علم تک نہیں ہے، سلوک و وصول تو کیا خاک میسر ہوا ہوگا۔ اس مقام پر اتنی موٹی سی بات سمجھ لینا چاہیے کہ رسول اللہ ﷺ سے بڑھ کر نہ کوئی اصل ہوا نہ موحد، اور نہ صحابہ کرامؓ سے بڑھ کر کسی نے آج تک تعلیم پائی، پس رسول اللہ ﷺ و صحابہؓ کے خوف و خشیت، توبہ و استغفار کرتے رہنے، اعمال کے لئے مشقتیں اٹھانے اور مخالفتِ نفس کا اہتمام کرنے کو دیکھ لینا ان شبہات کے دفع ہو جانے کے لئے کافی ہے۔



گناہوں کی تفصیل جاننے کے لئے ادارہ ہی سے شائع شدہ امام ذہبی رحمہ اللہ کی کتاب

”ستر بڑے گناہ“

کا مطالعہ کریں، جو اردو اور رومن انگریزی میں دست یاب ہے۔